



കേരള സംസ്ഥാന ബാലാവകാശസംരക്ഷണ കമ്മീഷൻ

വാർഷിക റിപ്പോർട്ട് 2014-15

ആമുഖം

2005-ലെ ബാലാവകാശങ്ങൾ സംരക്ഷിക്കുന്നതിനു വേണ്ടിയുള്ള കമ്മീഷനുകൾ ആക്റ്റ് (കമ്മീഷൻസ് ഫോർ ദ പ്രൊട്ടക്ഷൻ ഓഫ് ചൈൽഡ് റൈറ്റ്സ് ആക്റ്റ് - സി.പി.സി. ആർ ആക്റ്റ്) പ്രകാരം രൂപവത്കരിക്കപ്പെട്ട കേരള സംസ്ഥാന ബാലാവകാശ സംരക്ഷണ കമ്മീഷൻ 03..06..2013-ലാണ് പ്രവർത്തനം ആരംഭിച്ചത്. കമ്മീഷന്റെ രണ്ടാമത്തെ വാർഷിക റിപ്പോർട്ടാണിത്.

2014-15 വർഷക്കാലയളവിൽ 2013-14 വർഷത്തിൽ കമ്മീഷൻ തുടങ്ങിവെച്ച പ്രവർത്തനങ്ങൾ ഊർജ്ജസ്വലമായി മുന്നോട്ട് കൊണ്ടുപോയതിനോടൊപ്പം 2014-15 വർഷത്തിൽ കമ്മീഷൻ തയ്യാറാക്കിയ നടപടി രൂപരേഖയ്ക്ക് അനുസൃതമായ മറ്റ് പരിപാടികളും റിപ്പോർട്ട് കാലയളവിൽ കമ്മീഷൻ ആസൂത്രണം ചെയ്ത് നടപ്പാക്കുന്നുണ്ടായി.

ബാലാവകാശ സംരക്ഷണത്തിലെ പങ്കാളിത്തസാമൂഹ്യഉത്തരവാദിത്വം, കാണാതാകുന്ന കുട്ടികളുമായി ബന്ധപ്പെട്ട പ്രശ്നങ്ങൾ, മറ്റു സംസ്ഥാനങ്ങളിൽ നിന്നും കേരളത്തിലേയ്ക്ക് കുടിയേറിപ്പാർത്ത കുടുംബങ്ങളിലെ കുട്ടികളുടെ പ്രശ്നങ്ങൾ, വിദ്യാലയങ്ങളിലെയും കുട്ടികളുടെ മന്ദിരങ്ങളിലെയും കൗൺസലിംഗ് സംബന്ധമായ കാര്യങ്ങൾ, മാനസികവും ശാരീരികമായും വെല്ലുവിളി നേരിടുന്ന കുട്ടികളുടെ പ്രശ്നങ്ങൾ, എച്ച്.ഐ.വി./എയ്ഡ്സ് ബാധിതരായ കുട്ടികളുടെ പ്രശ്നങ്ങൾ സൈബർ സുരക്ഷിതത്വം സംബന്ധിച്ച കാര്യങ്ങൾ, ചൈൽഡ് വെൽഫെയർ കമ്മിറ്റി ചെയർപേഴ്സൺമാർക്കും സർക്കാർ നിയന്ത്രണത്തിലുള്ള കുട്ടികളുടെ മന്ദിരങ്ങളിലെ സുപ്രണ്ട്മാർക്കും വേണ്ടിയുള്ള ബോധവൽക്കരണ പ്രവർത്തനങ്ങൾ, കാണാതാവുന്ന കുട്ടികളെ വേഗം കണ്ടെത്തി അവരുടെ രക്ഷിതാക്കൾക്ക് ഏല്പിച്ചുകൊടുക്കുന്നതിനു സഹായമായ 'ചൈൽഡ് ട്രാക്കിംഗ്' സംവിധാനം നടപ്പാക്കുന്ന കാര്യം, ജുവനൈൽ ജസ്റ്റിസ് ബോർഡുകളിലെ പ്രിൻസിപ്പൽ മജിസ്ട്രേറ്റുമാർക്കും അംഗങ്ങൾക്കുമുള്ള ബോധവൽക്കരണ പ്രവർത്തനങ്ങൾ തുടങ്ങിയ വിഷയങ്ങളിൽ ചർച്ചകളും സെമിനാറുകളും റിപ്പോർട്ട് കാലയളവിൽ കമ്മീഷൻ സംഘടിപ്പിച്ചിരുന്നു. ഇത്തരം പരിപാടികളിൽ ബഹു:ഹൈക്കോടതി ജഡ്ജിമാർ ഉൾപ്പെടെ അതത് മേഖലകളിൽ

പ്രഗത്ഭരും പ്രാവീണ്യം സിദ്ധിച്ചവരുമായ വ്യക്തികളുടെ പങ്കാളിത്തവും സാന്നിധ്യവും ഉണ്ടായിരുന്നു.

ബാലാവകാശം, മൗലികാവകാശം, മൗലിക കർത്തവ്യങ്ങൾ തുടങ്ങിയ കാര്യങ്ങളിന്മേൽ കുട്ടികളെയും പൊതുജനങ്ങളെയും ബോധവൽക്കരിക്കുന്നതിനായി ഒരു കൈപ്പുസ്തകവും കുട്ടികളെ ലൈംഗിക കുറ്റകൃത്യങ്ങളിൽ നിന്നും സംരക്ഷിക്കുന്നതിനുള്ള ആക്ട് 2012 (പോക്സോ ആക്ട്) പ്രകാരം പോലീസ്, അധ്യാപകർ തുടങ്ങിയ വിവിധ കർത്തവ്യവാഹകർ പാലിക്കേണ്ട നടപടിക്രമങ്ങളെയും കുറിച്ചും മറ്റും അവരെ ബോധവൽക്കരിക്കുന്നതിനായി ഒരു പോക്സോ കൈപ്പുസ്തകവും റിപ്പോർട്ട് കാലയളവിൽ കമ്മീഷൻ പ്രസിദ്ധീകരിച്ചിട്ടുണ്ട്.

കുട്ടികളെ ലൈംഗിക കുറ്റകൃത്യങ്ങളിൽ നിന്നും സംരക്ഷിക്കുന്നതിനുള്ള ആക്ട് 2012 (പോക്സോ ആക്ട്) -ലെ 44 -ാം വകുപ്പ് പ്രകാരം പ്രസ്തുത ആക്ട് നടപ്പാക്കുന്നത് നിരീക്ഷിക്കുന്നതിനുള്ള അധികാരം സംസ്ഥാന ബാലാവകാശ സംരക്ഷണ കമ്മീഷനാണ്. ഇതുമായി ബന്ധപ്പെട്ട കാര്യങ്ങൾ കമ്മീഷൻ തുടർച്ചയായി നിരീക്ഷിച്ചു വരുന്നു. ഇതോടനുബന്ധിച്ച് ബന്ധപ്പെട്ട കർത്തവ്യവാഹകരായ പോലീസ്, ചൈൽഡ് വെൽഫെയർ കമ്മിറ്റി, പ്രത്യേക കോടതികൾ (സ്പെഷ്യൽ കോർട്ട്) എന്നിവിടങ്ങളിൽ നിന്നും വിവരങ്ങൾ ശേഖരിക്കുന്നതിനുള്ള വെച്ചേറെ പ്രൊഫോമകൾ കമ്മീഷൻ തയ്യാറാക്കുകയും അതത് അധികാര സ്ഥാനങ്ങൾക്ക് അയച്ചുകൊടുത്ത് പോക്സോ ആക്ട് പ്രകാരമുള്ള കർത്തവ്യങ്ങളുമായി ബന്ധപ്പെട്ട കാര്യങ്ങൾ നിരീക്ഷിച്ചു വരുന്നു.

കുട്ടികളുടെ സൗജന്യവും നിർബന്ധിതവുമായ വിദ്യാഭ്യാസാവകാശ ആക്ട് 2009 (ആർ.റ്റി.ഇ.ആക്ട്)-ലെ 31-ാം വകുപ്പ് പ്രകാരം കുട്ടികൾക്കുള്ള വിദ്യാഭ്യാസ അവകാശം നിരീക്ഷിക്കുന്നതിനുള്ള അധികാരസ്ഥാനം കൂടിയാണ് സംസ്ഥാന ബാലാവകാശ സംരക്ഷണ കമ്മീഷൻ. കമ്മീഷനിൽ നിലവിലുള്ള ആർ.റ്റി.ഇ. മോണിറ്ററിംഗ് സെൽ മുഖേന ഇതുമായി ബന്ധപ്പെട്ട പ്രവർത്തനങ്ങൾ കമ്മീഷൻ നിർവ്വഹിച്ചു വരുന്നു. റിപ്പോർട്ട് കാലയളവിൽ സംസ്ഥാനത്തെ മോഡൽ റസിഡൻഷ്യൽ സ്കൂളുകൾ, ഫിഷറീസ് സ്കൂളുകൾ തുടങ്ങിയവയുടെ പ്രവർത്തനങ്ങൾ വിലയിരുത്തുന്നതിനും പരിശോധനക്കുമായി കമ്മീഷൻ ഒരു പ്രൊഫോമ തയ്യാറാക്കുകയുണ്ടായി. ഇതിന്റെ അടിസ്ഥാനത്തിൽ മോഡൽ റസിഡൻഷ്യൽ സ്കൂളുകളും ഫിഷറീസ് സ്കൂളുകളും റിപ്പോർട്ട് കാലയളവിൽ കമ്മീഷൻ പരിശോധിക്കുകയും ആവശ്യമായ പരിഹാരങ്ങൾ ശുപാർശ ചെയ്യുകയും ചെയ്തിട്ടുണ്ട്.

ബാലാവകാശ നിഷേധം, ലംഘനം എന്നിവയ്ക്ക് പുറമെ, കുട്ടികളുടെ സംരക്ഷണത്തിനും അഭിവൃദ്ധിക്കും വേണ്ടി വ്യവസ്ഥ ചെയ്യുന്ന നിയമങ്ങൾ നടപ്പാക്കാതിരിക്കുന്നതുമായി ബന്ധപ്പെട്ട കാര്യങ്ങൾ പരിശോധിക്കുന്നതും ബാലസംരക്ഷണ മന്ദിരമോ, മറ്റ് താമസസ്ഥലമോ, കുട്ടികൾക്ക് വേണ്ടിയുള്ള സ്ഥാപനങ്ങളോ പരിശോധിക്കുകയോ പരിശോധിപ്പിക്കുകയോ ചെയ്യുന്നതും കമ്മീഷന്റെ കർത്തവ്യമാണ്. ഇത്തരം കാര്യങ്ങളുടെ നിർവ്വഹണത്തിനായി ഒരു പ്രത്യേക പ്രൊഫോമയും റിപ്പോർട്ട് കാലയളവിൽ കമ്മീഷൻ തയ്യാറാക്കിയിട്ടുണ്ട്.

ബാലാവകാശങ്ങൾ സംരക്ഷിക്കുന്നതിന് വേണ്ടി തത്സമയം പ്രാബല്യത്തിലിരിക്കുന്ന ഏതെങ്കിലും നിയമങ്ങളിലോ അതിൻ കീഴിലോ വ്യവസ്ഥ ചെയ്തിട്ടുള്ള സുരക്ഷാ ഏർപ്പാടുകൾ പരിശോധിക്കുകയും പുന:പരിശോധിക്കുകയും ചെയ്ത് അവ ഫലപ്രദമായി നടപ്പിലാക്കുന്നതിനാവശ്യമായ മാർഗ്ഗങ്ങൾ ശുപാർശ ചെയ്യുകയും ചെയ്യുന്നതിനുപുറമെ ബാലാവകാശ ലംഘനത്തിന്റെ അന്വേഷണ വിചാരണ ചെയ്ത് അങ്ങനെയുള്ള കേസുകളിൽ നടപടികൾ തുടങ്ങുന്നതിന് ശുപാർശ ചെയ്യുന്നതും കമ്മീഷന്റെ ഏറ്റവും പ്രധാനപ്പെട്ട കർത്തവ്യമാണ്. ഇത്തരം കാര്യങ്ങളുടെ നിർവ്വഹണത്തിനായി കമ്മീഷൻ പരാതി പരിഹാരവിഭാഗം പ്രവർത്തിക്കുന്നുണ്ട്. കമ്മീഷനിൽ ലഭിക്കുന്ന പരാതികളിന്മേൽ ബന്ധപ്പെട്ട കർത്തവ്യവാഹകരിൽ നിന്നും റിപ്പോർട്ടുകൾ തേടുകയും ഓരോ കേസിലെയും വിഭിന്നങ്ങളായ തെളിവുകളെയും സാഹചര്യങ്ങളെയും അപഗ്രഥിച്ചും വിലയിരുത്തിയും തീർപ്പ് കല്പിക്കുകയും അതിന്റെ അടിസ്ഥാനത്തിൽ സർക്കാരിനും ബന്ധപ്പെട്ട അധികാര സ്ഥാനങ്ങൾക്കും ശുപാർശകൾ നൽകുകയും ചെയ്യുന്ന സമ്പ്രദായമാണ് കമ്മീഷൻ പരാതികളുമായി ബന്ധപ്പെട്ട് അവലംബിക്കുന്നത്.

ബാലാവകാശ മേഖലയിൽ ഗവേഷണം നടത്തുന്നതിന്റെ ഭാഗമായി കൗൺസിലിംഗ് സംബന്ധമായ വിഷയത്തിൽ ഗവേഷണം നടത്തുന്നതിനുള്ള നടപടിയും കമ്മീഷൻ സ്വീകരിക്കുകയുണ്ടായി.

ദുരിതം അനുഭവിക്കുന്നതും പാർശ്വവൽക്കരിക്കപ്പെട്ടതും പ്രതികൂലാവസ്ഥയിലുള്ളതുമായ കുട്ടികളുമായി ബന്ധപ്പെട്ട പ്രശ്നങ്ങൾ പഠിക്കുന്നതിന്റെയും ശുപാർശകൾ നൽകുന്നതിന്റെയും ഭാഗമായി കമ്മീഷൻ മലപ്പുറം ജില്ലയിലെ നിലമ്പൂർ പ്രദേശത്തെ ആദിവാസി അധിവാസ പ്രദേശങ്ങൾ 04..08..2014-ന് സന്ദർശിക്കുകയും ആ പ്രദേശത്തെ ആദിവാസി കുട്ടികളുടെ ആരോഗ്യം, വിദ്യാഭ്യാസം, പോഷകാഹാരം, മാനസിക-ശാരീരിക വികാസം സംബന്ധിച്ച വിവിധ പ്രശ്നങ്ങൾ പഠിക്കുകയും സർക്കാരിനും മറ്റ് അധികാരികൾക്കും ശുപാർശകൾ സമർപ്പിക്കുകയും ചെയ്തിട്ടുണ്ട്. അതുപോലെ പത്തനംതിട്ട ജില്ലയിലെ ചെങ്ങറ ഭൂസമരം നടക്കുന്ന പ്രദേശവുമായി ബന്ധപ്പെട്ട കുട്ടികളുടെ പ്രശ്നങ്ങൾ പഠിക്കുന്നതിനും ശുപാർശകൾ നൽകുന്നതിനുമായി കമ്മീഷൻ 08..10..2014-ന് പ്രസ്തുത പ്രദേശം സന്ദർശിക്കുകയും സർക്കാരിനും മറ്റ് അധികാരികൾക്കും ശുപാർശകൾ നൽകുകയും ചെയ്തിട്ടുണ്ട്.

മേൽപ്പറഞ്ഞ തരത്തിൽ കമ്മീഷന്റെ പ്രവർത്തനങ്ങളുടെ തുടർച്ചയെന്നോണം 2014-15 വർഷത്തിലും കമ്മീഷൻ അതിന്റെ ചുമതലകളും കർത്തവ്യങ്ങളും ഗൗരവത്തോടെയും കാര്യക്ഷമമായും നിർവ്വഹിച്ചിട്ടുണ്ട്. റിപ്പോർട്ട് കാലയളവിൽ കമ്മീഷൻ നിർവ്വഹിച്ച പ്രവർത്തനങ്ങൾ വിശദമായി ചുവടെ പ്രതിപാദിച്ചിട്ടുണ്ട്.

2. കമ്മീഷന്റെ ചുമതലകളും അധികാരങ്ങളും

2005-ലെ ബാലാവകാശങ്ങൾ സംരക്ഷിക്കുന്നതിനു വേണ്ടിയുള്ള കമ്മീഷനുകൾ ആക്റ്റ് (സി.പി.സി.ആർ. ആക്റ്റ്), സൗജന്യവും നിർബന്ധിതവുമായ വിദ്യാഭ്യാസത്തിനുള്ള

കുട്ടികളുടെ അവകാശം ആക്ട്, 2009 (ആർ.റ്റി.ഇ. ആക്ട്), കുട്ടികളെ ലൈംഗിക കുറ്റകൃത്യങ്ങളിൽ നിന്നും സംരക്ഷിക്കുന്നതിനുള്ള ആക്ട്, 2012 (പോക്സോ ആക്ട്) എന്നിവ പ്രകാരമുള്ള ചുമതലകളും കർത്തവ്യങ്ങളും അധികാരങ്ങളുമാണ് കമ്മീഷനുള്ളത്.

2005-ലെ സി.പി.സി.ആർ. ആക്റ്റിലെ 13-ാം വകുപ്പ് പ്രകാരം ചുവടെ പറയുന്നവ കമ്മീഷന്റെ ചുമതലകളാണ്.

- ബാലാവകാശങ്ങൾ സംരക്ഷിക്കുന്നതിന് വേണ്ടി തത്സമയം പ്രാബല്യത്തിലിരിക്കുന്ന ഏതെങ്കിലും നിയമങ്ങളിലോ അതിൻ കീഴിലോ വ്യവസ്ഥ ചെയ്തിട്ടുള്ള സുരക്ഷാ ഏർപ്പാടുകൾ പരിശോധിക്കുകയും പുന:പരിശോധിക്കുകയും ചെയ്ത് അവ ഫലപ്രദമായി നടപ്പിലാക്കുന്നതിനാവശ്യമായ മാർഗ്ഗങ്ങൾ ശുപാർശ ചെയ്യുക.
- കമ്മീഷൻ യുക്തമെന്ന് കരുതുന്നപക്ഷം, വാർഷികമായും അങ്ങനെയുള്ള ഇടവേളകളിലും ഇത്തരം സുരക്ഷാ ഏർപ്പാടുകളുടെ പ്രവർത്തനത്തിന്മേലുള്ള റിപ്പോർട്ടുകൾ സർക്കാരിന് ഹാജരാക്കുക.
- ബാലാവകാശ ലംഘനത്തിന്റെ അന്വേഷണ വിചാരണ ചെയ്ത് അങ്ങനെയുള്ള കേസുകളിൽ നടപടികൾ തുടങ്ങുന്നതിന് ശുപാർശ ചെയ്യുക.
- ഭീകര പ്രവർത്തനം, വർഗ്ഗീയ കലാപം, ലഹള, പ്രകൃതി ദുരന്തം, ഗാർഹിക ഹിംസ, എച്ച്.ഐ.വി/എയ്ഡ്സ്, മനുഷ്യക്കടത്ത്, പീഡനം, ഭേദ്യം ചെയ്യലും ചൂഷണവും, അശ്ലീല സാഹിത്യം, വ്യഭിചാരം എന്നിവയാൽ ബാധിക്കപ്പെട്ട കുട്ടികളുടെ അവകാശങ്ങൾ അനുഭവിക്കുന്നത് നിഷേധിക്കുന്ന എല്ലാ ഘടകങ്ങളും പരിശോധിക്കുകയും ഉചിതമായ പരിഹാരങ്ങൾ ശുപാർശ ചെയ്യുകയും ചെയ്യുക.
- ദുരിതം അനുഭവിക്കുന്നതും പാർശ്വവൽക്കരിക്കപ്പെട്ടതും പ്രതികൂലാവസ്ഥയിലുള്ളതും നിയമവുമായി പൊരുത്തപ്പെടാത്തതും പക്ഷതയില്ലാത്തതും കുടുംബമില്ലാത്തതും തടവുകാരുടേത് ഉൾപ്പെടെ പ്രത്യേക ശ്രദ്ധയും പരിരക്ഷയും ആവശ്യമുള്ളതുമായ കുട്ടികളെ സംബന്ധിച്ച സംഗതികൾ കണക്കിലെടുക്കുകയും ഉചിതമായ പരിഹാര മാർഗ്ഗങ്ങൾ ശുപാർശ ചെയ്യുകയും ചെയ്യുക.
- സമാധാന ഉടമ്പടികളും മറ്റ് അന്താരാഷ്ട്ര രേഖകളും പഠിക്കുകയും ബാലാവകാശങ്ങളിന്മേൽ നിലവിലുള്ള നയങ്ങളുടെയും കാര്യപരിപാടികളുടെയും മറ്റ് പ്രവർത്തനങ്ങളുടെയും ആനുകാലിക പുന:പരിശോധന ഏറ്റെടുക്കുകയും കുട്ടികളുടെ ഉത്തമ താല്പര്യത്തിനായി അവയുടെ ഫലപ്രദമായ നടപ്പാക്കലിനുവേണ്ട ശുപാർശകൾ നടത്തുകയും ചെയ്യുക.
- ബാലാവകാശ മേഖലയിൽ ഗവേഷണം നടത്തുകയും അത് പ്രോത്സാഹിപ്പിക്കുകയും ചെയ്യുക.
- സമൂഹത്തിന്റെ വിവിധ വിഭാഗങ്ങൾക്കിടയിൽ ബാലാവകാശ സാക്ഷരത പ്രചരിപ്പിക്കുകയും പ്രസിദ്ധീകരണങ്ങൾ, മാധ്യമങ്ങൾ, സെമിനാറുകൾ, മറ്റ് ലഭ്യമായ മാർഗ്ഗ

ങ്ങൾ എന്നിവയിലൂടെ ബാലാവകാശങ്ങളുടെ സംരക്ഷണത്തിന് ലഭ്യമായിട്ടുള്ള സുരക്ഷാ ഏർപ്പാടുകളുടെ അവബോധം പ്രോത്സാഹിപ്പിക്കുകയും ചെയ്യുക.

- സാമൂഹ്യസംഘടനകൾ ഉൾപ്പെടെയുള്ളവർ നടത്തുന്ന ബാലസംരക്ഷണ മന്ദിരമോ, മറ്റ് താമസസ്ഥലമോ, കുട്ടികൾക്ക് വേണ്ടിയുള്ള സ്ഥാപനങ്ങളോ പരിശോധിക്കുകയോ പരിശോധിപ്പിക്കുകയോ ചെയ്യുകയും ആവശ്യമാണെന്നു കാണുന്ന പക്ഷം ഈ അധികാര സ്ഥാപനങ്ങളുമായി ചേർന്ന് പരിഹാര നടപടി എടുക്കുകയും ചെയ്യുക.
- ബാലാവകാശങ്ങൾ നിഷേധിക്കലും ലംഘനവും; കുട്ടികളുടെ സംരക്ഷണത്തിനും അഭിവൃദ്ധിക്കും വേണ്ടി വ്യവസ്ഥ ചെയ്യുന്ന നിയമങ്ങൾ നടപ്പാക്കാതിരിക്കലും കുട്ടികളുടെ കഷ്ടപ്പാടുകൾ ലഘൂകരിക്കുന്നതിന് ലക്ഷ്യമിട്ട നയപരമായ തീരുമാനങ്ങളോ മാർഗ്ഗനിർദ്ദേശക രേഖകളോ നിർദ്ദേശങ്ങളോ നടപ്പിലാക്കാതിരിക്കലും കുട്ടികളുടെ ക്ഷേമം ഉറപ്പു വരുത്തുകയും അങ്ങനെയുള്ള കുട്ടികൾക്ക് ആശ്വാസം നൽകലും എന്നീ സംഗതികൾ സംബന്ധിച്ച പരാതികളിൽ അന്വേഷണ വിചാരണ നടത്തുകയും സ്വമേധയാ പരിഗണനയ്ക്ക് എടുക്കുകയും ചെയ്യുക.

2.1 ബാലാവകാശ സംരക്ഷണ കമ്മീഷനുകൾ ആക്റ്റിലെ 15-ാം വകുപ്പു പ്രകാരം അന്വേഷണ വിചാരണയ്ക്കു ശേഷം ചുവടെപ്പറയുന്ന നടപടികൾക്ക് കമ്മീഷൻ അധികാരമുണ്ട്.

- ❖ ബാലാവകാശത്തിന്മേൽ ഗൗരവതരമായ ലംഘനമോ തത്സമയം പ്രാബല്യത്തിലിരിക്കുന്ന ഏതെങ്കിലും നിയമത്തിന്റെ ലംഘനമോ നടന്നതായി അന്വേഷണ വിചാരണയിൽ വെളിപ്പെടുത്തിയത് ബന്ധപ്പെട്ട ആളിനോ ആളുകൾക്കോ എതിരായി പ്രോസിക്യൂഷൻ നടപടികളോ കമ്മീഷൻ ഉചിതമെന്നു തോന്നുന്ന അങ്ങനെയുള്ള നടപടികളോ ആരംഭിക്കുവാൻ സർക്കാരിനോടോ മറ്റ് അധികാരസ്ഥാനത്തോടോ ശുപാർശ ചെയ്യുക.
- ❖ നിർദ്ദേശങ്ങൾക്കോ ഉത്തരവുകൾക്കോ റിട്ടുകൾക്കോ വേണ്ടി ബഹുമാനപ്പെട്ട സുപ്രീം കോടതിയെയോ ഹൈക്കോടതിയെയോ സമീപിക്കുക.
- ❖ ഇടക്കാല ആശ്വാസം പീഡിതനോ ആ വ്യക്തിയുടെ കുടുംബാംഗങ്ങൾക്കോ നൽകുന്നതിനായി സർക്കാരിനോടോ ബന്ധപ്പെട്ട അധികാരസ്ഥാനത്തോടോ ശുപാർശ ചെയ്യുക.

2.2 സൗജന്യവും നിർബന്ധിതവുമായ വിദ്യാഭ്യാസത്തിനുള്ള കുട്ടികളുടെ അവകാശം ആക്റ്റ്, 2009 (ആർ.റ്റി.ഇ. ആക്റ്റ്) പ്രകാരമുള്ള അധികാരങ്ങളും കർത്തവ്യങ്ങളും ചുമതലകളും

ആർ.റ്റി.ഇ.ആക്റ്റിലെ 31-ാം വകുപ്പു പ്രകാരം, പ്രസ്തുത ആക്റ്റിലെ 2 (സി)വകുപ്പിൽ നിർവ്വചിക്കുന്ന പ്രകാരമുള്ള ഒരു കുട്ടിയുടെ വിദ്യാഭ്യാസത്തിനുള്ള അവകാശം നിരീക്ഷിക്കുന്നതിനുള്ള അധികാരം സംസ്ഥാന ബാലാവകാശസംരക്ഷണ കമ്മീഷനിൽ നിക്ഷിപ്തമാണ്.

ഇതു പ്രകാരം വിദ്യാഭ്യാസ അവകാശത്തിനുള്ള സുരക്ഷാ ഏർപ്പാടുകൾ പരിശോധിക്കുകയും പുന:പരിശോധിക്കുകയും ചെയ്യുന്നതിനും അവ ഫലപ്രദമായി നടപ്പിൽ വരുത്തുന്നതിനുള്ള മാർഗ്ഗങ്ങൾ ശുപാർശ ചെയ്യുന്നതിനും കുട്ടിയുടെ സൗജന്യവും നിർബന്ധിതവുമായ വിദ്യാഭ്യാസ അവകാശവുമായി ബന്ധപ്പെട്ട പരാതികൾ അന്വേഷണ വിചാരണ ചെയ്യുന്നതിനും കമ്മീഷൻ അധികാരമുണ്ട്. ഈ നിയമത്തിലെ 32(4) വകുപ്പ് പ്രകാരം കമ്മീഷൻ പ്രസ്തുത നിയമത്തിൻ കീഴിലുള്ള അപ്പീൽ അധികാരസ്ഥാനം കൂടിയാണ്. കൂടാതെ വിദ്യാഭ്യാസ അവകാശ നിരീക്ഷണവുമായി ബന്ധപ്പെട്ട നടപടി ക്രമങ്ങളിൽ കമ്മീഷൻ ബാലാവകാശ സംരക്ഷണ കമ്മീഷനുകൾ ആക്റ്റിലെ എല്ലാ അധികാരങ്ങളും വിനിയോഗിക്കാമെന്നും വ്യവസ്ഥ ചെയ്തിട്ടുണ്ട്.

2.3 കുട്ടികളെ ലൈംഗിക കുറ്റകൃത്യങ്ങളിൽ നിന്നും സംരക്ഷിക്കുന്നതിനുള്ള ആക്റ്റ് 2012 (പോക്സോ ആക്റ്റ്) പ്രകാരമുള്ള അധികാരങ്ങളും, കർത്തവ്യങ്ങളും, ചുമതലകളും

കുട്ടികളെ ലൈംഗിക കുറ്റകൃത്യങ്ങളിൽ നിന്നും സംരക്ഷിക്കുന്നതിനുള്ള ആക്റ്റ്, 2012 (പോക്സോ ആക്റ്റ്) -ലെ 44-ാം വകുപ്പ് പ്രകാരം പോക്സോ നിയമത്തിലെ വ്യവസ്ഥകൾ നടപ്പാക്കുന്നത് നിരീക്ഷിക്കുന്നതിനുള്ള അധികാരവും കമ്മീഷനിൽ നിക്ഷിപ്തമാണ്. ഇതു പ്രകാരം, ചുവടെ പറയുന്ന കാര്യങ്ങൾ കമ്മീഷൻ നിരീക്ഷിക്കുന്നതാണ്.

- പോക്സോ ആക്റ്റ് പ്രകാരമുള്ള കേസുകൾ വിചാരണ ചെയ്യുന്നതിനായി പ്രത്യേക കോടതികൾ സംസ്ഥാന സർക്കാർ നാമനിർദ്ദേശം ചെയ്യൽ;
- ടി കോടതികളിൽ പ്രത്യേക പബ്ലിക് പ്രോസിക്യൂട്ടർമാരെ സംസ്ഥാന സർക്കാർ നിയമിക്കുന്ന കാര്യം;
- വിചാരണ ഘട്ടത്തിലും വിചാരണയ്ക്കു മുമ്പും കുട്ടിയെ സഹായിക്കുന്നതിനായി സർക്കാരിതര സംഘടനകൾക്കും, മന:ശാസ്ത്രം, സാമൂഹ്യസേവനം, മാനസിക ശാരീരിക ആരോഗ്യം തുടങ്ങിയവയുമായി ബന്ധപ്പെട്ടുള്ള വിദഗ്ദ്ധർക്കും, വ്യക്തികൾക്കുമായി പോക്സോ നിയമത്തിലെ 39-ാം വകുപ്പു പ്രകാരം മാർഗ്ഗ നിർദ്ദേശങ്ങൾ സർക്കാർ പുറപ്പെടുവിക്കുന്നതും അത്തരം മാർഗ്ഗനിർദ്ദേശങ്ങളുടെ നടപ്പാക്കലും;
- പോലീസ് ഉദ്യോഗസ്ഥർക്കും മറ്റ് സർക്കാർ ജീവനക്കാർക്കും പരിശീലനം നൽകുന്നതിനുള്ള മാർഗ്ഗരൂപരേഖകൾ തയ്യാറാക്കുന്നതും അവ നടപ്പാക്കുന്നതും
- കൂടാതെ പോക്സോ നിയമത്തിലെ വ്യവസ്ഥകൾ സംബന്ധിച്ച അറിവ് പൊതുജനങ്ങൾ, കുട്ടികൾ, രക്ഷകർത്താക്കൾ തുടങ്ങിയവർക്കെല്ലാം ഇലക്ട്രോണിക് മാധ്യമങ്ങൾ ഉൾപ്പെടെയുള്ള മാധ്യമങ്ങളിലൂടെ നിശ്ചിത ഇടവേളകളിൽ ലഭ്യമാക്കുന്നതിനായി സംസ്ഥാന സർക്കാരിനെ സഹായിക്കുന്നതും ലൈംഗികാതിക്രമങ്ങൾ സംബന്ധിച്ച് റിപ്പോർട്ട് ചെയ്യപ്പെട്ട കേസുകളിൽ ബന്ധപ്പെട്ട അധികാര സ്ഥാനങ്ങളിൽ നിന്നും വിവരങ്ങൾ ശേഖരിക്കുന്നതും കമ്മീഷന്റെ കർത്തവ്യമാണ്.

3. ബാലാവകാശങ്ങളും കേരളത്തിൽ അതിന്റെ പ്രസക്തിയും

ഇന്ത്യൻ ഭരണഘടനയുടെ 15(3) അനുച്ഛേദം കുട്ടികൾക്ക് പ്രത്യേക പരിരക്ഷ നൽകുന്ന വ്യവസ്ഥകൾ ഉണ്ടാക്കുവാൻ രാഷ്ട്രത്തെ അധികാരപ്പെടുത്തിയിട്ടുണ്ട്. ഇത്തരം സംരക്ഷണം കുട്ടികളുടെ മൗലികാവകാശമാണ്. കുട്ടികളെ അങ്ങേയറ്റം ശ്രേഷ്ഠവും പ്രധാനപ്പെട്ടതുമായ മുതൽക്കൂട്ടായി പ്രഖ്യാപിച്ചുകൊണ്ട് 1974 -ൽ ഒരു ദേശീയ നയപ്രഖ്യാപനം നടത്തിയ ഇന്ത്യ ലോകരാഷ്ട്രങ്ങൾക്ക് മാതൃക കാട്ടിയ രാജ്യമാണ്. ഇതിനു പുറമെ ഐക്യ രാഷ്ട്രസഭയുടെ പൊതുസഭ 1989 നവംബർ 20-ന് അംഗീകരിച്ച ബാലാവകാശത്തിന്മേലുള്ള ഉടമ്പടിക്ക് 1992 ഡിസംബർ 11-ാം തീയതി ഭാരത സർക്കാറും അംഗീകാരം നൽകുകയുണ്ടായി. ഇത് പ്രകാരം സംരക്ഷണം, അതിജീവനം, വികാസം എന്നിവയുമായി ബന്ധപ്പെട്ട കാര്യങ്ങൾ ബാലാവകാശങ്ങളായി അംഗീകരിക്കപ്പെട്ടിരിക്കുന്നു.

2011-ലെ കാനേഷുമാരി പ്രകാരം കേരളത്തിൽ 99,32,755 കുട്ടികൾ ഉണ്ട്. ഇതിൽ 50,60,037 ആൺകുട്ടികളും 48,72,718 പെൺകുട്ടികളും ഉൾപ്പെടുന്നു. കുട്ടികളുടെ ആകെ എണ്ണം കേരളത്തിലെ ആകെ ജനസംഖ്യയുടെ 29.73 % ആണ്. ആകെ 99,32,755 കുട്ടികളിൽ 8,50,824 കുട്ടികൾ പട്ടികജാതിയിലും 1,58,711 കുട്ടികൾ പട്ടിക വർഗ്ഗത്തിലും ഉൾപ്പെടുന്നു,

0-6 വിഭാഗത്തിലെ ആകെ കുട്ടികളിൽ ആൺ-പെൺ എണ്ണവും അനുപാതവും ചുവടെ പറയും പ്രകാരമാണ്.

0-6 വിഭാഗത്തിലെ ആകെ കുട്ടികൾ	ആൺകുട്ടികൾ	പെൺകുട്ടികൾ	0-6 വിഭാഗത്തിലെ ആൺ-പെൺ അനുപാതം
33,22,247	16,95,935	16,26,312	1000- 964

അന്തർദേശീയ തലത്തിലും ഐക്യരാഷ്ട്ര സഭയുടെ ഡബ്ല്യു.എച്ച്. ഒ, യൂണിസെഫ് തുടങ്ങിയ സംഘടനകളുടെ കാഴ്ചപ്പാടിലും 10-19 വരെ വയസ്സുള്ളവരെയാണ് കൗമാരപ്രായക്കാരായി കണക്കാക്കിയിരിക്കുന്നത്. ഏറ്റവും ഒടുവിലത്തെ കാനേഷുമാരി പ്രകാരം കൗമാരപ്രായക്കാരുടെ എണ്ണം ചുവടെപ്പറയും പ്രകാരമാണ്.

വിഭാഗം	എണ്ണം	ശതമാനകണക്ക് (ആകെ ജനസംഖ്യയുമായുള്ള താരതമ്യം)
10-19 വയസ്സ്	54,33,322	16.26%
10-14 വയസ്സ്	28,22,770	8.45%
15-19 വയസ്സ്	26,10,552	7.81%

മേൽപറയും പ്രകാരം കേരളത്തിലെ ആകെ ജനസംഖ്യയുടെ 29.73% കുട്ടികൾ ആയതിനാൽ ബാലാവകാശങ്ങൾക്കും അവയുടെ സംരക്ഷണത്തിനും വലിയ പ്രാധാന്യമാണുള്ളത്. ശൈശവദശയിലെ ശിശു സംരക്ഷണത്തിലും വിദ്യാഭ്യാസത്തിലും തുടങ്ങി ഓരോ കുട്ടിയുടെയും അതിജീവനത്തിനും സംരക്ഷണത്തിനും വികസനത്തിനുമുള്ള പ്രവർത്തനങ്ങൾക്കും അവ ഓരോ കുട്ടിയുടെയും അവകാശമായി കണ്ട് നടപ്പാക്കുന്നതിനും അതിയായ പ്രാധാന്യമാണുള്ളത്. ഇതിനുപുറമെ കുട്ടിയുടെ സുരക്ഷ, വിദ്യാഭ്യാസാവകാശം തുടങ്ങിയവയെല്ലാം പൂർണ്ണമായും പാലിക്കപ്പെടുകയും സംരക്ഷിക്കപ്പെടുകയും ചെയ്യേണ്ടതുണ്ട്. ഇക്കാരണങ്ങളാൽതന്നെ ആകെ ജനസംഖ്യയുടെ 29.73 % കുട്ടികളുള്ള കേരളത്തിൽ ബാലാവകാശങ്ങൾക്കും അവയുടെ സംരക്ഷണത്തിനും അതിയായ പ്രാധാന്യവും പ്രസക്തിയുമാണുള്ളത്.

4. കമ്മീഷന്റെ ഘടനയും അംഗങ്ങളും

ഒരു ചെയർപേഴ്സനും 6 അംഗങ്ങളും അടങ്ങുന്നതാണ് കമ്മീഷന്റെ ഘടന. 2005-ലെ ബാലാവകാശങ്ങൾ സംരക്ഷിക്കുന്നതിനു വേണ്ടിയുള്ള കമ്മീഷനുകൾ ആക്റ്റിലെ 17-ാം വകുപ്പ് പ്രകാരമാണ് സംസ്ഥാന സർക്കാർ രൂപവത്കരിച്ചിട്ടുള്ളത്. പ്രസ്തുത ആക്റ്റിലെയും 2012 ലെ കേരള സംസ്ഥാന ബാലാവകാശ സംരക്ഷണ കമ്മീഷൻ ചട്ടങ്ങളിലേയും വ്യവസ്ഥകൾക്കനുസൃതമായാണ് കമ്മീഷൻ ചെയർപേഴ്സന്റെയും അംഗങ്ങളുടെയും നിയമനം നടത്തുന്നത്. (കമ്മീഷൻ ചെയർപേഴ്സന്റെയും അംഗങ്ങളുടെയും പേരു വിവരം അനുബന്ധം 1-ൽ ചേർത്തിട്ടുണ്ട്.)

4.1. കമ്മീഷന്റെ സെക്രട്ടറിയും മറ്റു ഉദ്യോഗസ്ഥരും

പ്രസ്തുത ആക്റ്റിലെ 21(1) വകുപ്പ് പ്രകാരം കമ്മീഷന്റെ ചുമതലകളുടെ കാര്യക്ഷമമായ നിർവ്വഹണത്തിനും ദൈനംദിന പ്രവർത്തനത്തിനുമായി സംസ്ഥാന സർക്കാരിന്റെ സെക്രട്ടറിയുടെ പദവിയിൽ താഴെയാണുള്ള ഒരു ഉദ്യോഗസ്ഥനെ കമ്മീഷന്റെ സെക്രട്ടറിയായി സംസ്ഥാന സർക്കാർ വിജ്ഞാപനം വഴി നിയമിക്കണമെന്നും കമ്മീഷന്റെ ചുമതലകളുടെ കാര്യക്ഷമമായ നിർവ്വഹണത്തിന് ആവശ്യമായ ഉദ്യോഗസ്ഥരെയും ജീവനക്കാരെയും

കമ്മീഷനിൽ ലഭ്യമാക്കുമെന്ന് വ്യവസ്ഥ ചെയ്തിട്ടുണ്ട്. കമ്മീഷന്റെ കാര്യങ്ങളുടെ ഉചിതമായ നടത്തിപ്പനായി സംസ്ഥാന സർക്കാരിന്റെ അഡീഷണൽ ലാ സെക്രട്ടറിയുടെ പദവിയിലുള്ള ഉദ്യോഗസ്ഥനെ കമ്മീഷൻ രജിസ്ട്രാറായും, ജോയിന്റ് സെക്രട്ടറി റാങ്കിലുള്ള ഉദ്യോഗസ്ഥരെ അഡ്മിനിസ്ട്രേറ്റീവ് ഓഫീസർ, ഫിനാൻസ് ഓഫീസർ എന്നീ തസ്തികകളിലും, ജില്ലാ ഇൻഫർമേഷൻ ഓഫീസർ റാങ്കിലുള്ള ഉദ്യോഗസ്ഥനെ പബ്ലിക് റിലേഷൻസ് ഓഫീസറായും സർക്കാർ നിയമിച്ചിട്ടുണ്ട്. ഇതുകൂടാതെ കമ്മീഷന്റെ ദൈനംദിന കാര്യങ്ങളുടെ സുഗമമായ നടത്തിപ്പിനായി ആവശ്യമായ മറ്റു ഉദ്യോഗസ്ഥരെയും ജീവനക്കാരെയും പുറമെ സാങ്കേതിക സഹായത്തിനും മറ്റുമായി കൺസൾട്ടന്റുമാരെയും നിയമിച്ചിട്ടുണ്ട്. (കമ്മീഷൻ സെക്രട്ടറിയുടേയും മറ്റു ഉദ്യോഗസ്ഥരുടേയും പേരുവിവരം അനുബന്ധം-2-ൽ ചേർത്തിട്ടുണ്ട്).

5. കമ്മീഷനുമായി ബന്ധപ്പെട്ട കർത്തവ്യങ്ങളും ചുമതലകളും നിർവ്വഹിക്കുന്നതിന് ചുവടെ പറയും പ്രകാരം ജില്ലകൾ തിരിച്ച് അംഗങ്ങൾക്ക് ചുമതല നൽകിയിട്ടുണ്ട്.

കമ്മീഷൻ അംഗത്തിന്റെ പേര്	ചുമതല നൽകപ്പെട്ടിട്ടുള്ള ജില്ലകൾ
ശ്രീ.കെ.നസീർ	കാസർഗോഡ്, കണ്ണൂർ, കോഴിക്കോട്
ശ്രീമതി.മീന സി.യു	എറണാകുളം, ഇടുക്കി
ശ്രീ.ബാബു.എൻ	പാലക്കാട്, തൃശ്ശൂർ
ഫാ.ഫിലിപ്പ് പരക്കാട്ട്	തിരുവനന്തപുരം, കൊല്ലം
ശ്രീമതി. സന്ധ്യ.ജെ	പത്തനംതിട്ട, ആലപ്പുഴ, കോട്ടയം
ശ്രീമതി.ഗ്ലോറി ജോർജ്ജ്	വയനാട്, മലപ്പുറം

6. പരാതികളും അന്വേഷണ വിചാരണയും

കമ്മീഷന്റെ പരാതിവിഭാഗം കമ്മീഷന്റെ രജിസ്ട്രാറുടെ നേതൃത്വത്തിലാണ് പ്രവർത്തിക്കുന്നത്. റിപ്പോർട്ട് കാലയളവിൽ കമ്മീഷൻ 833 പരാതികൾ ലഭിച്ചിരുന്നു. മാധ്യമവാർത്തകളുടേയും മറ്റും അടിസ്ഥാനത്തിൽ കമ്മീഷൻ സ്വമേധയായും നടപടി സ്വീകരിച്ചിട്ടുണ്ട്. ഇപ്രകാരം ലഭിച്ച കേസുകളിന്മേൽ കമ്മീഷൻ ബന്ധപ്പെട്ട അധികാര സ്ഥാനത്തോട് റിപ്പോർട്ട് ആവശ്യപ്പെടുകയും അന്വേഷണ വിചാരണ സംബന്ധിച്ച അധികാരങ്ങൾ വിനിയോഗിച്ച് തെളിവെടുപ്പ് നടത്തുകയും ചെയ്തിട്ടുണ്ട്. ആകെ ലഭിച്ച 863 കേസുകളിൽ 476 കേസുകൾ തീർപ്പാക്കിയിട്ടുണ്ട്. ഇതിൽ 20 എണ്ണം പോക്സോ കേസുകളും 24 എണ്ണം ആർ.റ്റി.ഇ.യുമായി ബന്ധപ്പെട്ടവയുമാണ്. കമ്മീഷൻ സ്വമേധയാ സ്വീകരിച്ച നടപടികളും

ഇവയിലുൾപ്പെടുന്നു. പരാതിക്കാരെയും എതിർകക്ഷികളെയും നേരിൽ കേൾക്കുകയും ഓരോ കേസിലും ലഭ്യമാകുന്ന തെളിവുകൾ അപഗ്രഥിച്ചും വിഭിന്നമായ സാഹചര്യങ്ങൾ കണക്കിലെടുത്തും നീതിയുക്തവും ഉചിതവുമായ തീരുമാനങ്ങൾ കൈക്കൊള്ളുകയും ആവശ്യമായ ശുപാർശ സർക്കാരിനും ബന്ധപ്പെട്ട അധികാരസ്ഥാനത്തിനും നൽകുകയും സ്വീകരിച്ച നടപടി സംബന്ധിച്ച റിപ്പോർട്ടുകൾ ആവശ്യപ്പെടുകയും ചെയ്തിട്ടുണ്ട്. ശേഷിക്കുന്ന കേസുകളിൽ അന്വേഷണവിചാരണ സംബന്ധിച്ച നടപടികൾ പുരോഗമിയ്ക്കുകയാണ്. ഇതു കൂടാതെ, വ്യക്തികൾ, സന്നദ്ധ സംഘടനകൾ തുടങ്ങിയവരുടെ പരാതികൾ അടിസ്ഥാനമാക്കിയും മാദ്ധ്യമ വാർത്തകളുടെ അടിസ്ഥാനത്തിൽ സ്വമേധയായും കമ്മീഷൻ നടപടികൾ സ്വീകരിച്ചിട്ടുണ്ട്.

ജില്ലകളും പരാതികളുടെ എണ്ണവും		തീർപ്പാക്കിയ പരാതികളുടെ എണ്ണം
ജില്ല	എണ്ണം	
തിരുവനന്തപുരം	162	121
കൊല്ലം	32	26
പത്തനംതിട്ട	28	12
ആലപ്പുഴ	29	9
കോട്ടയം	22	12
ഇടുക്കി	15	7
എറണാകുളം	70	37
തൃശ്ശൂർ	72	18
പാലക്കാട്	50	19
മലപ്പുറം	74	19
കോഴിക്കോട്	200	138
വയനാട്	51	15
കണ്ണൂർ	47	34
കാസർഗോഡ്	11	9

7. സ്കൂൾ കലോത്സവം സംബന്ധിച്ച പരാതികൾ

ജില്ലാ- സംസ്ഥാന സ്കൂൾ കലോത്സവം സംബന്ധിച്ച് നിരവധിയായ പരാതികൾ കമ്മീഷൻ റിപ്പോർട്ട് കാലയളവിൽ ലഭിച്ചിരുന്നു. ജഡ്ജിംഗ് സമ്പ്രദായത്തിലെ അപാകതകൾ സ്റ്റേജ് ക്രമീകരണങ്ങളിലെ അപാകതകൾ, മത്സരങ്ങൾ സംബന്ധിച്ച സമയക്രമം

കൃത്യമായി പാലിക്കാത്തതും മറ്റ് തരത്തിലുള്ള ക്രമക്കേടുകളും ആരോപിച്ചുകൊണ്ടുള്ള വയുമായിരുന്നു മിക്ക പരാതികളും. പരാതികൾ പരിഗണിച്ച കമ്മീഷൻ അർഹമായി കണ്ട കേസുകളിൽ കുട്ടികൾക്ക് കലോത്സവത്തിൽ പങ്കെടുക്കുവാനും അർഹമായ ആനുകൂല്യങ്ങൾ അനുവദിക്കുവാനും പൊതു വിദ്യാഭ്യാസ ഡയറക്ടറോടും സ്കൂൾ കലോത്സവ കമ്മിറ്റി കൺവീനറോടും ശുപാർശ ചെയ്ത് ഉത്തരവുകൾ പുറപ്പെടുവിക്കുകയും കുട്ടികൾക്ക് മത്സരങ്ങളിൽ നിഷേധിക്കപ്പെട്ട പങ്കാളിത്ത അവസരം ഉറപ്പാക്കുകയും ചെയ്തു.

(റിപ്പോർട്ട് കാലയളവിൽ കമ്മീഷൻ സർക്കാരിന് സമർപ്പിച്ചിട്ടുള്ള ശുപാർശകളിൽ പ്രധാനപ്പെട്ടവ അനുബന്ധം 3-ൽ ചേർത്തിട്ടുണ്ട്.)

8. കമ്മീഷൻ സ്വീകരിച്ച നടപടികൾ

8.1 സെമിനാറുകളും ചർച്ചകളും മറ്റ് പരിപാടികളും

- 2005-ലെ ബാലാവകാശങ്ങൾ സംരക്ഷിക്കുന്നതിനു വേണ്ടിയുള്ള കമ്മീഷനുകൾ ആക്ടിലെ 13(1) (എ), (ഇ), (എച്ച്) എന്നീ വകുപ്പുകൾ പ്രകാരം ബാലാവകാശങ്ങൾ സംരക്ഷിക്കുന്നതിനുവേണ്ടി നിലവിലുള്ള നിയമങ്ങളിലോ ചട്ടങ്ങളിലോ ഉത്തരവുകളിലോ വ്യവസ്ഥ ചെയ്തിട്ടുള്ള സുരക്ഷാ ഏർപ്പാടുകൾ പരിശോധിക്കുന്നതിനും ദുരിതമനുഭവിക്കുന്നതും പ്രതികൂല അവസ്ഥയിൽ ഉള്ളതും പ്രത്യേക ശ്രദ്ധയും പരിരക്ഷയും ആവശ്യമുള്ളതുമായ കുട്ടികളുമായി ബന്ധപ്പെട്ട സംഗതികൾ കണക്കിലെടുത്ത് ഉചിതമായ പരിഹാര മാർഗ്ഗങ്ങൾ ശുപാർശ ചെയ്യുന്നതിനും ബാലാവകാശ സാക്ഷരത പ്രചരിപ്പിക്കുന്നതിനും അത്തരം അവകാശങ്ങളുടെ സംരക്ഷണത്തിനുള്ള സുരക്ഷാ ഏർപ്പാടുകളെപ്പറ്റി അവബോധം സൃഷ്ടിയ്ക്കുന്നതിനും കമ്മീഷൻ ചുമതലയുണ്ട്. ഇതിനു പുറമെ മുകളിൽ സൂചിപ്പിച്ച തുപോലെ കമ്മീഷൻ സൗജന്യവും നിർബന്ധിതവുമായ വിദ്യാഭ്യാസത്തിനുള്ള കുട്ടികളുടെ അവകാശം ആക്ട്, 2009 (ആർ.റ്റി.ഇ. ആക്ട്), കുട്ടികളെ ലൈംഗിക കുറ്റകൃത്യങ്ങളിൽ നിന്നും സംരക്ഷിക്കുന്നതിനുള്ള ആക്ട് 2012 (പോക്സോ ആക്ട്) എന്നിവ പ്രകാരമുള്ള നിരീക്ഷണ അധികാരസ്ഥാനം കൂടിയാണ്.

മേൽപറഞ്ഞ ഉത്തരവാദിത്വത്തിന്റെയും കർത്തവ്യ നിർവ്വഹണത്തിന്റെയും ഭാഗമായി സമൂഹത്തിന്റെ വിവിധ വിഭാഗങ്ങൾക്കിടയിൽ ബാലാവകാശ സാക്ഷരത പ്രചരിപ്പിക്കുകയും അവബോധം സൃഷ്ടിക്കുന്നതിനും ബാലാവകാശ സംരക്ഷണവുമായി ബന്ധപ്പെട്ട കാര്യങ്ങൾ വിവിധ കർത്തവ്യവാഹകരുമായി ചർച്ചചെയ്ത് പ്രശ്നങ്ങൾക്ക് പരിഹാരം കണ്ടെത്തുക എന്ന ലക്ഷ്യത്തോടെ റിപ്പോർട്ട് കാലയളവിൽ കമ്മീഷൻ ചർച്ചകളും ബോധവൽക്കരണ പരിപാടികളും സംഘടിപ്പിച്ചിരുന്നു.

8.2. സംവാദം പരിപാടികൾ

കുട്ടികളുമായി ബന്ധപ്പെട്ട വിവിധ പ്രശ്നങ്ങളെക്കുറിച്ച് ആഴത്തിൽ മനസ്സിലാക്കുന്നതിന് അവരുമായിട്ടുള്ള ആശയവിനിമയം വളരെയധികം പ്രയോജനം ചെയ്യുമെന്നാണ് കമ്മീഷൻ മനസ്സിലാക്കാൻ കഴിഞ്ഞിട്ടുള്ളത്. ഇതിനായി മേഖല തിരിച്ചു നാലു ജില്ലകളിൽ കമ്മീഷൻ കുട്ടികളുമായുള്ള സംവാദം പരിപാടി സംഘടിപ്പിച്ചിരുന്നു.

തിരുവനന്തപുരം ജില്ല:- ശിശുദിനാഘോഷത്തിന്റെ ഭാഗമായി നടത്തിയ പരിപാടിയുടെ വിവരം ഖണ്ഡിക 8.4-ൽ അന്യത്ര ചേർത്തിട്ടുണ്ട്.

തൃശ്ശൂർ ജില്ല:- കുട്ടികളുമായി ബന്ധപ്പെട്ട വിഷയങ്ങൾ അവരുമായി ചർച്ചചെയ്യുന്നതിന് തൃശ്ശൂർ ജില്ലയിലെ തിരഞ്ഞെടുത്ത ഹയർസെക്കന്ററി സ്കൂളുകളിലെ വിദ്യാർത്ഥികളെ പങ്കെടുപ്പിച്ച് ഒരു സംവാദം പരിപാടി 17..01..2015-ന് തൃശ്ശൂരിൽ സംഘടിപ്പിച്ചിരുന്നു. പ്രസ്തുത പരിപാടി ബഹു: കേരള ഹൈക്കോടതി ജഡ്ജി ശ്രീ.ജസ്റ്റിസ്.ബി. കെമാൽപാഷ ഉദ്ഘാടനം ചെയ്തു. കമ്മീഷൻ അംഗം ശ്രീ. ബാബു എൻ. അദ്ധ്യക്ഷത വഹിച്ചു.

ആലപ്പുഴ ജില്ല:- ആലപ്പുഴ ജില്ലയിലെ തിരഞ്ഞെടുക്കപ്പെട്ട ഹൈസ്കൂൾ, ഹയർ സെക്കന്ററി സ്കൂൾ വിദ്യാർത്ഥികളെ പങ്കെടുപ്പിച്ച് 27..09.2014-ന് സംഘടിപ്പിച്ച സംവാദം പരിപാടി ആലപ്പുഴ ജില്ലാ -സെഷൻസ് ജഡ്ജി ശ്രീമതി. മേരി ജോസഫ് ഉദ്ഘാടനം ചെയ്തു. കമ്മീഷൻ അംഗങ്ങളായ ശ്രീമതി.ജെ.സന്ധ്യ, ശ്രീമതി.മീന.സി.യും, ആലപ്പുഴ വിദ്യാഭ്യാസ ഉപഡയറക്ടർ ശ്രീ.ജിമ്മി ജോസ്, ജില്ലാ സാമൂഹ്യനീതി ഓഫീസർ ശ്രീമതി. വി.രാധാമണി പി.ആർ.ഒ ശ്രീ.വി.പി. പ്രമോദ് കുമാർ തുടങ്ങിയവരും സംബന്ധിച്ചു.

കണ്ണൂർ ജില്ല :- കണ്ണൂർ ജില്ലയിലെ തിരഞ്ഞെടുക്കപ്പെട്ട ഹൈസ്കൂൾ ഹയർസെക്കന്ററി സ്കൂളുകളിലെ വിദ്യാർത്ഥികളെ പങ്കെടുപ്പിച്ച് 20..09..2014-ന് സംഘടിപ്പിച്ച സംവാദം പരിപാടി കണ്ണൂർ ചൈൽഡ് വെൽഫെയർ കമ്മിറ്റി ചെയർപേഴ്സൺ ശ്രീ.ടി.എ. മാത്യു ഉദ്ഘാടനം ചെയ്തു. കമ്മീഷൻ അംഗങ്ങളായ ശ്രീമതി.ഗ്ലോറി ജോർജ്ജ്, ശ്രീ.ബാബു.എൻ, രാജഗിരി ഔട്ട്റീച്ച് ട്രെയിനിംഗ് വിഭാഗം മേധാവി ശ്രീ.വി.ആർ രാജീവ് തുടങ്ങിയവർ കുട്ടികളുമായി സംവദിച്ചു.

കൗൺസിലിംഗ്, ജീവിത നൈപുണ്യം വികാസം, ഭിന്നശേഷിയുള്ള കുട്ടികളുടെ വിഷയങ്ങൾ, യാത്രാ പ്രശ്നങ്ങൾ, ആരോഗ്യ-പരിസ്ഥിതി പ്രശ്നങ്ങൾ തുടങ്ങിയ നിരവധിയായ പ്രശ്നങ്ങൾ കുട്ടികൾ ഉന്നയിച്ചിരുന്നു. മേൽപറഞ്ഞ സംവാദങ്ങളിൽ കുട്ടികൾ ഉന്നയിച്ച പ്രശ്നങ്ങളും രേഖപ്പെടുത്തിയ അഭിപ്രായങ്ങളും ഗൗരവത്തോടെയും അവധാനതയോടും കൂടി വിലയിരുത്തി ആവശ്യമായ ശുപാർശകൾ സർക്കാരിനും ബന്ധപ്പെട്ട അധികാര സ്ഥാനങ്ങൾക്കും നൽകുന്നതിനുള്ള നടപടി പുരോഗമിച്ചു വരികയാണ്.

8.3. ബാലാവകാശ കമ്മീഷന്റെ സ്ഥാപകദിനാചരണം (ജൂൺ 3)

കേരള സംസ്ഥാന ബാലാവകാശ സംരക്ഷണ കമ്മീഷൻ നിലവിൽ വന്നത് 2013 ജൂൺ മാസം 3-ാം തീയതിയാണ്. പ്രസ്തുത ദിനാചരണത്തിന്റെ ഭാഗമായി കുട്ടികളിൽ ബാലാവകാശങ്ങൾ, മൗലികാവകാശങ്ങൾ, കർത്തവ്യങ്ങൾ എന്നിവയെക്കുറിച്ച് അവബോധം സൃഷ്ടിക്കുന്നതിനും അവരെ എല്ലാവിധ പീഡനങ്ങൾക്കുമെതിരെ ജാഗരൂകരാക്കുന്നതിനുമായി കമ്മീഷൻ തയ്യാറാക്കിയ ഒരു പ്രതിജ്ഞ ഹയർസെക്കന്ററി, വൊക്കേഷണൽ ഹയർ സെക്കന്ററി ഉൾപ്പെടെ സംസ്ഥാനത്തെ എല്ലാ വിദ്യാലയങ്ങളിലും കുട്ടികളെ ക്കൊണ്ട് ചൊല്ലിക്കുവാൻ വേണ്ട നടപടി സ്വീകരിക്കുവാൻ കമ്മീഷൻ വിദ്യാഭ്യാസ ഡയറക്ടർമരോട് ആവശ്യപ്പെടുകയും വിദ്യാർത്ഥികൾ അതനുസരിച്ച് പ്രതിജ്ഞയെടുക്കുകയും ചെയ്തു.

മേല്പറഞ്ഞ ദിനാചരണത്തിന്റെ ഭാഗമായി കാസർഗോഡ്, മലപ്പുറം, പാലക്കാട്, വയനാട്, തിരുവനന്തപുരം ജില്ലകളിൽ നടന്ന ദിനാചരണ പരിപാടികളിൽ കമ്മീഷനംഗങ്ങളായ യഥാക്രമം ശ്രീ.കെ.നസീർ, ശ്രീമതി.മീന.സി.യു., ശ്രീ.ബാബു.എൻ, ശ്രീമതി.ഗ്ലോറി ജോർജ്ജ്, ഫാ.ഫിലിപ്പ് പരക്കാട്ട് എന്നിവർ പങ്കെടുത്തു. ഇതുകൂടാതെ അന്നേ ദിവസം (ജൂൺ 3) സ്കൂൾ അസംബ്ലിയിൽ വായിച്ച് കേൾപ്പിക്കുന്നതിനായി കമ്മീഷൻ കുട്ടികൾക്കൊരു സന്ദേശവും നൽകിയിരുന്നു.

8.4. ശിശുദിന ആഘോഷ പരിപാടികൾ

കമ്മീഷന്റെ ആഭിമുഖ്യത്തിൽ 2014 വർഷത്തെ ശിശുദിനം സമുചിതമായി ആഘോഷിക്കുകയുണ്ടായി. ഇതിനോടനുബന്ധിച്ച് തിരുവനന്തപുരം നാലാഞ്ചിറ മാർഗ്രിഗോറിയസ്സ് റിന്യൂവൽ സെന്ററിൽ വെച്ച് വിപുലമായ പരിപാടികൾ സംഘടിപ്പിച്ചിരുന്നു. ശിശുദിനാഘോഷ പരിപാടികളുടെ ഉദ്ഘാടനം ബഹു: പഞ്ചായത്ത് സാമൂഹ്യനീതി വകുപ്പ് മന്ത്രി ഡോ.എം.കെ. മുനീർ നിർവ്വഹിച്ചു.

ബാലാവകാശം സംബന്ധിച്ച് കുട്ടികളിൽ അവബോധം സൃഷ്ടിക്കുന്നതിനായി കമ്മീഷൻ പ്രസിദ്ധീകരിച്ച “കുട്ടികൾക്കായൊരു കൈപ്പുസ്തകം” എന്ന പുസ്തകത്തിന്റെ പ്രകാശന കർമ്മം തദ്ദേശസരത്തിൽ ബഹുമാനപ്പെട്ട മന്ത്രി നിർവ്വഹിച്ചു. എല്ലാ വിധ പീഡനങ്ങൾക്കുമെതിരെ കുട്ടികളെ ജാഗരൂകരാക്കുന്നതിനും ബോധവൽക്കരിക്കുന്നതിനുമായി കമ്മീഷൻ തയ്യാറാക്കിയ ഒരു പ്രതിജ്ഞ തദ്ദേശസരത്തിൽ ബഹു:മന്ത്രി കുട്ടികൾക്ക് ചൊല്ലിക്കൊടുക്കുകയും കുട്ടികൾ അത് പ്രകാരം പ്രതിജ്ഞയെടുക്കുകയും ചെയ്തു. പോലീസ് അഡീഷണൽ ഡയറക്ടർ ജനറൽ ഡോ. അലക്സാണ്ടർ ജേക്കബ് ശിശുദിന സന്ദേശം കുട്ടികൾക്ക് നൽകി. കമ്മീഷൻ ആക്ടിംഗ് ചെയർപേഴ്സൺ ശ്രീ.കെ.നസീർ അധ്യക്ഷത വഹിച്ച യോഗത്തിൽ കമ്മീഷൻ സെക്രട്ടറി ശ്രീ. സി.കെ. വിശ്വനാഥൻ ഐ.എ.എസ് (റിട്ട.), കമ്മീഷൻ രജിസ്ട്രാർ ശ്രീ.എസ്.എച്ച്.ജയകേശൻ എന്നിവർ സംസാരിച്ചു. തുടർന്ന് നടന്ന സംവാദം പരിപാടിക്ക് കമ്മീഷൻ അംഗങ്ങളായ

ശ്രീമതി. മീന.സി.യു., ശ്രീ.ബാബു.എൻ., ഫാ.ഫിലിപ്പ് പരക്കാട്ട്, ശ്രീമതി.ജെ.സന്ധ്യ, ശ്രീമതി. ഗ്ലോറി ജോർജ്ജ് തുടങ്ങിയവർ നേതൃത്വം നൽകി.

കുട്ടികൾ മുന്നോട്ടുവെച്ച അഭിപ്രായങ്ങളും ആശയങ്ങളും ക്രോഡീകരിച്ച് ഉചിതമായ ശുപാർശകൾ സർക്കാരിന് സമർപ്പിക്കുന്നതിനുള്ള നടപടികൾ കമ്മീഷൻ സ്വീകരിച്ചു വരികയാണ്.

8.5. പഞ്ചായത്ത് അംഗങ്ങൾക്കുള്ള ശില്പശാല

ബാലാവകാശ സംബന്ധിച്ച് പഞ്ചായത്ത്തല ജനപ്രതിനിധികൾക്ക് അവബോധം സൃഷ്ടിക്കുന്നതിനും ബാലാവകാശ സംരക്ഷണത്തിൽ പഞ്ചായത്തുകൾ വഹിക്കേണ്ട പങ്ക് എടുത്തുകാട്ടുന്നതിനും അതിനനുസൃതമായ പദ്ധതികൾ ആസൂത്രണം ചെയ്യുന്നതിനുമായി പഞ്ചായത്ത് അംഗങ്ങൾക്ക് വേണ്ടി ഒരു ശില്പശാല 16.08.2014-ന് കമ്മീഷൻ കോഴിക്കോട് സംഘടിപ്പിച്ചിരുന്നു. ബഹു: പഞ്ചായത്ത് സാമൂഹ്യനീതി വകുപ്പ് മന്ത്രി ശ്രീ.എം.കെ.മുനീർ ശില്പ ശാല ഉദ്ഘാടനം ചെയ്തു. കമ്മീഷൻ ആക്ടിങ്ങ് ചെയർപേഴ്സൺ ശ്രീ.കെ നസീർ അദ്ധ്യക്ഷത വഹിച്ച യോഗത്തിൽ ശ്രീ.എം.കെ രാഘവൻ എം.പി മുഖ്യപ്രഭാഷണം നടത്തി. കമ്മീഷൻ അംഗം ശ്രീ.ബാബു.എൻ, ജില്ലാ ലീഗൽ സർവ്വീസസ് അതോറിറ്റി ചെയർമാനും സബ് ജഡ്ജിയുമായ ശ്രീ.ആർ.എൽ.ബൈജു, ഡെപ്യൂട്ടി ഡെവലപ്പ്മെന്റ് ഡയറക്ടർ ശ്രീ.ചന്ദ്രബാബു തുടങ്ങിയവരും സംബന്ധിച്ചു. ശില്പശാലയുടെ അടിസ്ഥാനത്തിൽ ഉരുത്തിരിഞ്ഞ അഭിപ്രായങ്ങൾ ക്രോഡീകരിച്ച് ആവശ്യമായ ശുപാർശകൾ സർക്കാരിനും ബന്ധപ്പെട്ട അധികാരസ്ഥാനങ്ങൾക്കും നൽകുന്നതിനുള്ള നടപടികൾ കമ്മീഷൻ സ്വീകരിച്ചുവരികയാണ്.

8.6. കൗൺസിലിംഗ് സംബന്ധിച്ച സംസ്ഥാനതല ശില്പശാല

സ്കൂളുകൾ, വിവിധ തരം വെല്ലുവിളികൾ നേരിടുന്ന കുട്ടികളുടെ സ്ഥാപനങ്ങൾ ഉൾപ്പെടെയുള്ള ശിശുസംരക്ഷണ മന്ദിരങ്ങൾ എന്നിവിടങ്ങളിലെ കൗൺസിലിംഗ് സംവിധാനങ്ങൾ ശക്തിപ്പെടുത്തുന്നതിനുള്ള മാർഗ്ഗങ്ങൾ ചർച്ചചെയ്യുന്നതിനായി ഒരു സംസ്ഥാനതല ശില്പശാല 31.07.2014-ന് കമ്മീഷൻ തിരുവനന്തപുരത്ത് സംഘടിപ്പിച്ചു. കമ്മീഷൻ ആക്ടിങ്ങ് ചെയർപേഴ്സൺ ശ്രീ.കെ നസീർ അദ്ധ്യക്ഷത വഹിച്ച പരിപാടി ബഹുമാനപ്പെട്ട ഗ്രാമവികസന ആസൂത്രണകാര്യ, നോർക്കാ, സാംസ്കാരിക വകുപ്പ് മന്ത്രി ശ്രീ. കെ.സി.ജോസഫ് ഉദ്ഘാടനം ചെയ്തു. കുട്ടികളുമായി ബന്ധപ്പെട്ട കൗൺസിലിംഗ് തുടങ്ങിയ ചുമതലകൾ നിർവ്വഹിക്കുന്നതിന് കമ്മീഷൻ സർക്കാരിന്റെ എല്ലാ വിധ പിൻതുണയും സഹായസഹകരണങ്ങളും ബഹു: മന്ത്രി തദ്ദേശസരത്തിൽ വാഗ്ദാനം ചെയ്തു.

8.7. കേരളത്തിലെ അന്യസംസ്ഥാന കുട്ടികളുമായി ബന്ധപ്പെട്ട ശില്പശാല

കേരളത്തിലേക്കുള്ള അന്യസംസ്ഥാന തൊഴിലാളികളുടെ ഒഴുക്ക് ക്രമാതീതമായി വർദ്ധിച്ചു വരുന്ന സാഹചര്യത്തിൽ അന്യസംസ്ഥാന കുടുംബങ്ങളിലെ കുട്ടികളുടെ വിദ്യാഭ്യാസം പോഷകാഹാരം ആരോഗ്യം തുടങ്ങി അവരുടെ സാർവത്രികമായ വികാസം സാധ്യമാക്കുന്ന രീതിയിൽ നയങ്ങളും കർമ്മ പദ്ധതികളും ആവിഷ്കരിക്കുക എന്ന ലക്ഷ്യത്തോടെ കേരളത്തിലെ അന്യസംസ്ഥാന കുട്ടികളുമായി ബന്ധപ്പെട്ട ഒരു ഏകദിന ശില്പശാല 24.07.2014-ന് കമ്മീഷന്റെ ആഭിമുഖ്യത്തിൽ തിരുവനന്തപുരത്ത് സംഘടിപ്പിക്കുകയുണ്ടായി. അന്യസംസ്ഥാന കുടുംബങ്ങളിലെ കുട്ടികളുടെ സർവ്വതോന്മുഖമായ വികാസം ലക്ഷ്യമാക്കിയുള്ള വിവിധ വിഷയങ്ങളും ആശയങ്ങളും ശില്പശാല അവധാനതയോടു കൂടി ചർച്ച ചെയ്തു.

8.8. പങ്കാളിത്തസാമൂഹ്യഉത്തരവാദിത്വം സംബന്ധിച്ച വട്ടമേശ സമ്മേളനം

ബാലാവകാശ സംരക്ഷണത്തിൽ കമ്പനികളുടെ പങ്കാളിത്തസാമൂഹ്യഉത്തരവാദിത്വം സംബന്ധിച്ച വട്ടമേശ സമ്മേളനം 06.06.2014-ന് കൊച്ചിയിൽ കമ്മീഷൻ സംഘടിപ്പിച്ചിരുന്നു. ഭാരത സർക്കാർ ഏറ്റവും വിശേഷപ്പെട്ട വിഭവസമ്പത്തായി പ്രഖ്യാപിച്ചിട്ടുള്ള കുട്ടികളെ മുഖ്യ കേന്ദ്രബിന്ദു ആക്കിക്കൊണ്ട് സ്ഥാപനങ്ങൾക്ക് അവരോടുള്ള സാമൂഹ്യ ഉത്തരവാദിത്വം ഏറ്റവും ഫലവത്തായ രീതിയിൽ നിർവ്വഹിക്കുന്നതിനാവശ്യമായ ചുമതലാബോധം സൃഷ്ടിക്കുന്നതിനും അവരുടെ പങ്കാളിത്തത്തോടെ ബാലാവകാശ സംരക്ഷണം യാഥാർത്ഥ്യമാക്കുന്നതിനുമുള്ള കാര്യങ്ങൾ സംബന്ധിച്ച വട്ടമേശ സമ്മേളനം സമഗ്രമായി ചർച്ചചെയ്തു. യൂണിസഫിന്റെ സഹായത്തോടെയാണ് പരിപാടി സംഘടിപ്പിച്ചത്. പൊതു-സ്വകാര്യമേഖല സംരംഭങ്ങളുടെ മാനേജ്മെന്റുകളെ പ്രതിനിധീകരിച്ച് വിവിധ കർത്തവ്യവാഹകർ യോഗത്തിൽ പങ്കെടുത്തു.

8.9.കാണാതാകുന്ന കുട്ടികളുടെ പ്രശ്നങ്ങൾ സംബന്ധിച്ച ചർച്ച

കാണാതാകുന്ന കുട്ടികളുമായി ബന്ധപ്പെട്ട പ്രശ്നങ്ങളും അത്തരം കുട്ടികളെ കണ്ടെത്തുന്നതിനുള്ള ശാസ്ത്രീയ സംവിധാനങ്ങൾ ഏർപ്പെടുത്തുന്ന കാര്യങ്ങളും ചർച്ച ചെയ്യുന്നതിനായി 22.05.2014-ന് കമ്മീഷൻ തിരുവനന്തപുരത്ത് ഒരു ഏകദിന ശില്പശാല സംഘടിപ്പിച്ചിരുന്നു. ബഹു: പഞ്ചായത്ത് സാമൂഹ്യ നീതി വകുപ്പ് മന്ത്രി ഡോ.എം.കെ.മുനീർ ശില്പശാല ഉദ്ഘാടനം ചെയ്തു. കമ്മീഷൻ ചെയർപേഴ്സൺ ശ്രീമതി. നീലാഗംഗാധരൻ ഐ.എ.എസ്.(റിട്ട.)ന്റെ അധ്യക്ഷതയിൽ ചേർന്ന് യോഗത്തിൽ പോലീസ് അഡീഷണൽ ഡയറക്ടർ ജനറൽ ഡോ.ബി.സന്ധ്യ ഐ.പി.എസ് മുഖ്യ പ്രഭാഷണം നടത്തി. ഇതിന്റെയടിസ്ഥാനത്തിൽ ഉരുത്തിരിഞ്ഞ അഭിപ്രായങ്ങൾ ക്രോഡീകരിച്ച് ആവശ്യമായ ശുപാർശകൾ

സർക്കാരിനും ബന്ധപ്പെട്ട അധികാരസ്ഥാനങ്ങൾക്കും നൽകുന്നതിനുള്ള നടപടികളും കമ്മീഷൻ സ്വീകരിച്ചുവരികയാണ്.

8.10. ജുവനൈൽ ജസ്റ്റിസ് ബോർഡുകളിലെ പ്രിൻസിപ്പൽ മജിസ്ട്രേറ്റുമാർക്കും ബോർഡ് അംഗങ്ങൾക്കുമായി നടത്തിയ ഏകദിന ശില്പശാല

നിയമവുമായ പൊരുത്തപ്പെടാത്ത കുട്ടികളുമായി ബന്ധപ്പെട്ട കാര്യങ്ങൾ കൈകാര്യം ചെയ്യുന്നതിനും അവരെ നേർവഴിയിലേക്ക് നയിക്കുന്നതിനും ആവശ്യമായ സാഹചര്യം ഒരുക്കുക എന്ന വലിയ ഉത്തരവാദിത്വമാണ് ബാലനീതി നിയമത്തിൻകീഴിൽ പ്രവർത്തിക്കുന്ന ജുവനൈൽ ജസ്റ്റിസ് ബോർഡുകൾക്കുള്ളത്. ഹൈക്കോടതിയുടെ ഭരണ നിയന്ത്രണത്തിലുള്ള ജുഡീഷ്യൽ മജിസ്ട്രേറ്റുമാർ അദ്ധ്യക്ഷന്മാരായുള്ള ജുവനൈൽ ജസ്റ്റിസ് ബോർഡുകളിലെ പ്രിൻസിപ്പൽ മജിസ്ട്രേറ്റുമാർക്കും ബോർഡ് അംഗങ്ങൾക്കും ബാലാവകാശം, ബാലനീതി നിയമം, പോക്സോ ആക്റ്റ് തുടങ്ങിയ കാര്യങ്ങളിൽ കൂടുതൽ അവബോധം സൃഷ്ടിക്കുന്നതിനായി കേരള ഹൈക്കോടതിയുടെ നിയന്ത്രണത്തിലുള്ള കേരള ജുഡീഷ്യൽ അക്കാദമിയുമായി സഹകരിച്ച് ഒരു ഏകദിന ശില്പശാല 20.09.2014 -ന് ജുഡീഷ്യൽ അക്കാദമിയിൽ വച്ച് സംഘടിപ്പിക്കുകയുണ്ടായി. ഹൈക്കോടതി ആക്ടിങ്ങ് ചീഫ് ജസ്റ്റിസ് ശ്രീ.ജസ്റ്റിസ് അശോക് ഭൂഷൺ ഉദ്ഘാടനം ചെയ്ത ശില്പശാലയിൽ ശ്രീ.ജസ്റ്റിസ് ആന്റണി ഡൊമനിക്ക, ശ്രീ.ജസ്റ്റിസ്. കെ.ടി. ശങ്കരൻ, കമ്മീഷൻ ആക്ടിങ്ങ് ചെയർപേഴ്സൺ ശ്രീ.കെ.നസീർ, കേരള ജുഡീഷ്യൽ അക്കാദമി ഡയറക്ടർ ശ്രീ. എ.എൻ.ബാബു തുടങ്ങിയവർ സംസാരിച്ചു. ശില്പശാലയിൽ റിട്ട. ജസ്റ്റിസ് ആർ.ബസന്ത്, പ്രൊഫ. ബാബു മാത്യു എന്നിവർ ക്ലാസ്സുകൾ നയിച്ചു. കമ്മീഷനംഗങ്ങളായി ശ്രീമതി.മീന.സി.യു., ഫാ.ഫിലിപ്പ് പരക്കാട്ട്., ശ്രീമതി.ജെ.സന്ധ്യ, കമ്മീഷൻ രജിസ്ട്രാർ ശ്രീ.എസ്.എച്ച്.ജയകേശൻ എന്നിവരും പ്രസ്തുത പരിപാടിയിൽ പങ്കെടുത്തു.

9. സന്ദർശനം

ദുരിതമനുഭവിക്കുന്നതും, പാർശ്വവൽക്കരിക്കപ്പെട്ടതും, പ്രതികൂലാവസ്ഥയിലുള്ളതും പ്രത്യേക ശ്രദ്ധയും പരിരക്ഷയും ആവശ്യമായതുമായ കുട്ടികളെ സംബന്ധിച്ച സംഗതികൾ കണക്കിലെടുത്ത് പരിഹാര മാർഗ്ഗങ്ങൾ ശുപാർശ ചെയ്യുവാൻ കമ്മീഷൻ അധികാരം നൽകിയിട്ടുണ്ട്. ഇക്കാര്യത്തിന് മുന്തിയ പരിഗണന നൽകി 04-08-2014 തീയതിയിൽ **മലപ്പുറം ജില്ലയിലെ നിലമ്പൂർ** ആദിവാസി മേഖല സന്ദർശിക്കുകയും കുട്ടികളുമായി ബന്ധപ്പെട്ട വിവിധ വിഷയങ്ങളെ സംബന്ധിച്ച് അന്വേഷണം നടത്തുകയും ചെയ്തു. കൂടാതെ പഞ്ചായത്ത് പ്രസിഡന്റുമാർ, പഞ്ചായത്ത് അംഗങ്ങൾ, പഞ്ചായത്ത് സ്റ്റാന്റിങ് കമ്മിറ്റി ചെയർമാൻമാർ, സബ്കളക്ടർ, വിവിധ വകുപ്പുകളുമായി ബന്ധപ്പെട്ട ജില്ലാതല ഉദ്യോഗസ്ഥർ തുടങ്ങിയവരുമായി ചർച്ചകൾ നടത്തി. ഇതിന്റെ അടിസ്ഥാനത്തിൽ നിലമ്പൂർ ആദിവാസി

മേഖലയിലെ കുട്ടികളുടെ അവകാശങ്ങളുടെ സംരക്ഷണത്തിനായി വിവിധ വകുപ്പുകളുമായി ബന്ധപ്പെട്ടുള്ള ശുപാർശകൾ കമ്മീഷൻ സർക്കാരിനും ബന്ധപ്പെട്ട അധികാരികൾക്കും സമർപ്പിക്കുകയും ചെയ്തു.

കുടിവെള്ള വിതരണം, അംഗൻവാടികളിലും സ്കൂളുകളിലും വാട്ടർ പ്യൂരിഫയറുകൾ സ്ഥാപിക്കുക, സ്കൂളുകളിലെ ഭൗതിക സാഹചര്യങ്ങൾ വർദ്ധിപ്പിക്കുക, സ്കൂളുകളിൽ നിന്ന് കുട്ടികളുടെ കൊഴിഞ്ഞുപോക്കിനുള്ള കാരണം കണ്ടെത്തി പരിഹാര നടപടികൾ സ്വീകരിക്കുക, ഗതാഗത സൗകര്യം വർദ്ധിപ്പിക്കുക, പോഷകാഹാര ലഭ്യത ഉറപ്പാക്കുക, പോഷകാഹാര സമൃദ്ധമായ വിളകളുടെ കൃഷി ഊരുകൾ കേന്ദ്രീകരിച്ച് പ്രോത്സാഹിപ്പിക്കുകയും പ്രാവർത്തികമാക്കുകയും ചെയ്യുക തുടങ്ങിയവയെല്ലാം കമ്മീഷന്റെ ശുപാർശകളിൽ ഉൾപ്പെടുന്നു.

10. കുട്ടികളെ ലൈംഗിക കുറ്റകൃത്യങ്ങളിൽ നിന്നും സംരക്ഷിക്കുന്നതിനുള്ള ആക്റ്റ് 2012 (പോക്സോ ആക്റ്റ്) പ്രകാരമുള്ള പ്രവർത്തനങ്ങൾ

പോക്സോ ആക്റ്റിലെ 44-ാം വകുപ്പ് പ്രകാരം പ്രസ്തുത നിയമത്തിലെ വ്യവസ്ഥകൾ നടപ്പാക്കുന്നത് നിരീക്ഷിക്കുന്നതിനുള്ള അധികാരം സംസ്ഥാന ബാലാവകാശ സംരക്ഷണ കമ്മീഷനാണ്. ഈ കർത്തവ്യം നിർവ്വഹിക്കുന്നതിനായി കമ്മീഷൻ ഒരു പോക്സോ സെൽ രൂപീകരിച്ചിട്ടുണ്ട്.

ഒരു കുട്ടിയുടെ ശാരീരികവും മാനസികവും ബുദ്ധിപരവും സാമൂഹികവുമായ വികാസം സാധ്യമാക്കുന്നതോടൊപ്പം സ്നേഹപൂർണ്ണവും ശിശു സൗഹാർദ്ദപരവുമായ ഒരു സമീപനം നിയമപരമായ നടപടികളിലും വിചാരണാഘട്ടങ്ങളിലും ഉറപ്പുവരുത്തുന്നതിനായി അന്താരാഷ്ട്ര നിലവാരത്തിലുള്ള മാനദണ്ഡങ്ങൾ കണക്കിലെടുത്താണ് പോക്സോ നിയമനിർമ്മാണം പാർലമെന്റ് നടത്തിയിട്ടുള്ളത്. ഇതിനനുസൃതമായി, പോക്സോ നിയമത്തിലെ വ്യവസ്ഥകൾ നടപ്പാക്കുന്നത് നിരീക്ഷിക്കുന്നതിനാവശ്യമായ മാർഗ്ഗരേഖകളും വിവിധ കർത്തവ്യവാഹകർക്ക് പരിശീലനം നൽകുന്നതിനുള്ള മാർഗ്ഗനിർദ്ദേശങ്ങളും സംസ്ഥാന സർക്കാർ പുറപ്പെടുവിക്കണമെന്ന് നിയമം വ്യവസ്ഥ ചെയ്യുന്നു. ഇതിനു പുറമെ പോക്സോ നിയമപ്രകാരമുള്ള കുറ്റകൃത്യങ്ങൾ റിപ്പോർട്ട് ചെയ്യുന്നതിനും തുടർനടപടികൾ സ്വീകരിക്കുന്നതിനും നിയമത്തിൽ പ്രത്യേക വ്യവസ്ഥകളും അടങ്ങിയിട്ടുണ്ട്.

പോക്സോ നിയമപ്രകാരം പോലീസ്, ചൈൽഡ് വെൽഫെയർ കമ്മിറ്റി (സി.ഡബ്ല്യു.സി), പ്രത്യേക കോടതികൾ (സ്പെഷ്യൽ കോടതികൾ) എന്നിവയുമായി ബന്ധപ്പെട്ട പ്രവർത്തനങ്ങൾ നിരീക്ഷിക്കുന്നതും കമ്മീഷന്റെ ചുമതലയാണ്. ഇവയുമായി ബന്ധപ്പെട്ട വിവരങ്ങൾ ശേഖരിക്കുന്നതിനായി പ്രത്യേകം പ്രത്യേകം പ്രൊർഫോമകൾ കമ്മീഷൻ ചിട്ടപ്പെടുത്തുകയും വിവരങ്ങൾ ശേഖരിച്ച് വരികയും ചെയ്യുന്നു.

പ്രത്യേക കോടതികളുമായി ബന്ധപ്പെട്ട വിവരങ്ങൾ ശേഖരിക്കുന്നതിന് ഹൈക്കോടതിയുടെ മുൻകൂർ അനുമതിയും കമ്മീഷൻ ലഭിച്ചിട്ടുണ്ട്. പ്രത്യേക കോടതികളായി നാമനിർദ്ദേശം ചെയ്തിട്ടുള്ള പ്രിൻസിപ്പൽ സെഷൻസ് കോടതികളിൽ കൂടുതൽ ജോലിഭാരം ഉള്ളതിനാൽ കേസുകൾ സമയബന്ധിതമായി തീർപ്പ് കല്പിക്കുന്നതിന്, ഓരോ ജില്ലയിലും താരതമ്യേന ജോലി ഭാരം കുറഞ്ഞ ഒന്നാം അഡീഷണൽ സെഷൻസ് കോടതികളെ പ്രത്യേക കോടതികളായി പുനർ നാമനിർദ്ദേശം ചെയ്യുവാൻ വേണ്ട നടപടി സ്വീകരിക്കുവാൻ കമ്മീഷൻ ഹൈക്കോടതിയോട് അഭ്യർത്ഥിക്കുകയും ഇതിനാവശ്യമായ നടപടിക്ക് ഹൈക്കോടതി സർക്കാരിനോട് ആവശ്യപ്പെടുകയും ചെയ്തിട്ടുണ്ട്.

സ്ത്രീകൾക്കും കുട്ടികൾക്കും എതിരെയുള്ള കുറ്റകൃത്യങ്ങൾ വിചാരണ ചെയ്യുന്നതിനായി എറണാകുളത്ത് സ്ഥാപിച്ച പ്രത്യേക കോടതിയുടെ അതേ മാതൃകയിൽ തിരുവനന്തപുരം, കോഴിക്കോട് എന്നിവിടങ്ങളിൽ പ്രത്യേക കോടതികൾ സ്ഥാപിക്കുവാൻ സർക്കാരും ഹൈക്കോടതിയും തീരുമാനിച്ചിരുന്നു. എന്നാൽ ഈ രണ്ട് പ്രത്യേകകോടതികളും ഇതുവരെയും സ്ഥാപിക്കാത്ത സാഹചര്യത്തിൽ അതിനുള്ള നടപടികൾ ത്വരിതപ്പെടുത്തണമെന്ന് കമ്മീഷൻ സർക്കാരിനോട് അഭ്യർത്ഥിച്ചിട്ടുണ്ട്. ഇപ്രകാരം പ്രത്യേക കോടതികൾ സ്ഥാപിക്കുകയും മറ്റ് ജില്ലകളിൽ അഡീഷണൽ സെഷൻസ് കോടതികളെ പ്രത്യേക കോടതികളായി നാമനിർദ്ദേശം ചെയ്യുകയും ചെയ്യുന്നതിലൂടെ പോക്സോ ആക്റ്റ് പ്രകാരമുള്ള കുറ്റകൃത്യങ്ങളുടെ വിചാരണ സമയബന്ധിതമായി നടത്തി കേസുകൾ തീർപ്പുകല്പിക്കാൻ കഴിയുമെന്നാണ് കമ്മീഷൻ കരുതുന്നത്. കൂടാതെ പ്രത്യേക കോടതികളിൽ സ്പെഷ്യൽ പബ്ലിക് പ്രോസിക്യൂട്ടർമാരെ നിയമിക്കുന്ന നടപടി എത്രയും വേഗം പൂർത്തീകരിക്കണമെന്നും പ്രോസിക്യൂട്ടർമാരെ തിരഞ്ഞെടുക്കുമ്പോൾ കുട്ടികളുടെ മേഖലയുമായി ബന്ധപ്പെട്ട കാര്യങ്ങളിൽ പരിചയസമ്പന്നരായ അഭിഭാഷകർക്ക് പ്രാമുഖ്യം നല്കണമെന്നും കമ്മീഷൻ സർക്കാരിനോട് അഭ്യർത്ഥിച്ചിട്ടുണ്ട്.

ബാലാവകാശം, മൗലികാവകാശങ്ങൾ, പോക്സോ ആക്റ്റ്, ആർ.റ്റി.ഇ ആക്റ്റ്, ബാലനീതി നിയമം തുടങ്ങിയ കാര്യങ്ങൾ സംബന്ധിച്ച് കുട്ടികളിൽ അവബോധം സൃഷ്ടിക്കുന്നതിനായി കമ്മീഷൻ പ്രസിദ്ധപ്പെടുത്തിയതും ശിശുദിനാഘോഷവേളയിൽ പ്രകാശനം ചെയ്തതുമായ **കുട്ടികൾക്കായൊരു കൈപ്പുസ്തകം** എന്ന പുസ്തകം സംസ്ഥാനത്തെ ഏഴ്, എട്ട് ക്ലാസ്സുകളിൽ പഠിക്കുന്ന സർക്കാർ/എയ്ഡഡ് സ്കൂളുകളിലെ കുട്ടികൾക്ക് വിതരണം ചെയ്യുന്നതിനുള്ള നടപടികളും കമ്മീഷൻ സ്വീകരിച്ചിട്ടുണ്ട്. (പുസ്തകത്തിന്റെ പകർപ്പ് അനുബന്ധം 4 പ്രകാരം ചേർത്തിട്ടുണ്ട്)

ഇതു കൂടാതെ പോക്സോ ആക്റ്റു പ്രകാരം പോലീസ് സ്വീകരിക്കേണ്ട നടപടിക്രമങ്ങൾ, കുറ്റകൃത്യങ്ങൾ അവയ്ക്കുള്ള ശിക്ഷകൾ, ലൈംഗികകുറ്റകൃത്യങ്ങൾ കുട്ടികൾക്കുണ്ടാകുന്ന പ്രശ്നങ്ങൾ പ്രത്യാഘാതങ്ങൾ, കേരള വിക്ടിം കോമ്പൻസേഷൻ സ്കീം, കുട്ടികൾക്കെതിരെയുള്ള ലൈംഗികകുറ്റകൃത്യങ്ങൾ തടയുന്നതിൽ സമൂഹത്തിന്റെ ഉത്തരവാദിത്വം തുടങ്ങിയ കാര്യങ്ങളിൽ പോലീസ്, അധ്യാപകർ, കൗൺസിലർമാർ തുടങ്ങിയ വിവിധ കർത്തവ്യവാഹകരെ ബോധവൽക്കരിക്കുന്നതിനായി **പോക്സോ കൈപ്പുസ്തകവും**

കമ്മീഷൻ പ്രസിദ്ധീകരിച്ചിട്ടുണ്ട്. (പകർപ്പ് അനുബന്ധം 5 പ്രകാരം ചേർത്തിട്ടുണ്ട്). സംസ്ഥാനത്തെ മുഴുവൻ പോലീസ് സ്റ്റേഷനുകളിലെയും പോലീസ് ഉദ്യോഗസ്ഥർക്കും പ്രൈമറിതലം മുതലുള്ള അധ്യാപകർക്കും പ്രസ്തുത കൈപ്പുസ്തകം വിതരണം ചെയ്യുന്നതാണ്. ഇതിലൂടെ പോക്സോ നിയമം സംബന്ധിച്ച അവബോധം വിവിധ കർത്തവ്യവാഹകരിൽ കൂടുതലായി സൃഷ്ടിച്ച് കുട്ടികൾക്കെതിരെയുള്ള ലൈംഗിക കുറ്റകൃത്യങ്ങൾ തടയുന്ന കാര്യത്തിൽ വലിയ മുന്നേറ്റം നടത്താനാകുമെന്ന് കമ്മീഷൻ പ്രത്യാശിക്കുന്നു.

പോക്സോ ആക്ട് സംബന്ധിച്ച വിവരങ്ങൾ ടെലിവിഷൻ, ഷോട്ട് ഫിലിം തുടങ്ങിയ മാർഗ്ഗങ്ങളിലൂടെ പൊതുജനങ്ങൾക്കിടയിൽ പ്രചരിപ്പിക്കുന്നതിനായുള്ള പ്രവർത്തനങ്ങൾ സർക്കാർ തലത്തിൽ ത്വരിതപ്പെടുത്തണമെന്ന് ഇതുമായി ബന്ധപ്പെട്ട് സർക്കാർ വിളിച്ചു ചേർത്ത ഉന്നതതല സ്റ്റിയറിംഗ് കമ്മിറ്റി യോഗത്തിൽ കമ്മീഷൻ ആവശ്യപ്പെട്ടിട്ടുണ്ട്.

പോക്സോ നിയമപ്രകാരമുള്ള നടപടിക്രമങ്ങളിൽ ഏറ്റവും ആദ്യത്തേത് കുറ്റകൃത്യം റിപ്പോർട്ട് ചെയ്യുന്നതാണ്. ഇത് പോലീസുമായി ബന്ധപ്പെട്ട നടപടിക്രമമാണ്. തുടർന്ന് സ്വീകരിക്കേണ്ട നടപടികൾക്കും പ്രത്യേകമായ മാർഗ്ഗനിർദ്ദേശങ്ങൾ നിയമത്തിൽ അടങ്ങിയിട്ടുണ്ട്. ഇത്തരം നടപടിക്രമങ്ങൾ കൃത്യമായി പാലിക്കപ്പെടുന്നുണ്ടോയെന്ന് നിരീക്ഷിക്കുന്നതിന് സംസ്ഥാന പോലീസുമായി ചേർന്ന് ഒരു ഓൺലൈൻ നിരീക്ഷണ സംവിധാനം കമ്മീഷൻ ഏർപ്പെടുത്തിയിട്ടുണ്ട്. ഇത് പ്രകാരം സംസ്ഥാനത്തെ മുഴുവൻ പോലീസ് സ്റ്റേഷനുകളിലും റിപ്പോർട്ട് ചെയ്യപ്പെടുന്ന പോക്സോ നിയമപ്രകാരമുള്ള കേസുകൾ സംബന്ധിച്ച വിവരങ്ങൾ ജില്ലകളിൽ നിന്ന് ശേഖരിച്ച് ബാലാവകാശ സംരക്ഷണ കമ്മീഷൻ ലഭ്യമാക്കാൻ, ഇൻസ്പെക്ടർ ജനറൽ ഓഫ് പോലീസ് (സ്റ്റേറ്റ് ക്രൈം റെക്കോർഡ്സ് ബ്യൂറോ)-യെ സംസ്ഥാന പോലീസ് മേധാവി ചുമതലപ്പെടുത്തിയിട്ടുണ്ട്. ഈ സംവിധാനത്തിലൂടെ പോക്സോ കേസുകൾ കൈകാര്യം ചെയ്യുന്നത് സംബന്ധിച്ച വിവരങ്ങൾ കമ്മീഷൻ തയ്യാറാക്കിയ നിർദ്ദിഷ്ട മാതൃകയിലുള്ള പട്ടികയിൽ ഓൺലൈനായി കമ്മീഷൻ പോലീസ് ലഭ്യമാക്കി വരുന്നു.

മേൽപ്രകാരം ലഭിച്ച വിവരങ്ങൾ കമ്മീഷൻ അവധാനതയോടെ പരിശോധിക്കുകയും അതിന്റെ അടിസ്ഥാനത്തിൽ കണ്ടെത്തിയ പോരായ്മകൾ പരിഹരിക്കുന്നതിന് നടപടി സ്വീകരിക്കുന്നതിനായി പോരായ്മകൾ പട്ടികരൂപത്തിൽ തയ്യാറാക്കി സംസ്ഥാന പോലീസ് മേധാവിക്ക് അയച്ചുകൊടുത്തിട്ടുണ്ട്. വിവരം നൽകിയ ആൾ, കുറ്റകൃത്യത്തിനിരയായ കുട്ടി, പ്രതി എന്നിവരെ സംബന്ധിച്ച വിവരങ്ങൾ, കുറ്റകൃത്യം നടന്ന തീയതി, അറസ്റ്റ് സംബന്ധിച്ച വിവരം, പ്രതി ഒളിവിൽ പോകുന്ന കേസുകളിൽ പ്രതിയെ കണ്ടെത്തുന്നതിന് ലൂക്കൗട്ട് നോട്ടീസ് പുറപ്പെടുവിക്കുന്നതിനുള്ള നടപടികൾ, കേസിന്റെ വിചാരണ, തീർപ്പ് എന്നിവ സംബന്ധിച്ചുമുള്ള പൂർണ്ണമായ വിവരങ്ങൾ ലഭ്യമാക്കിയിട്ടില്ലാത്ത കേസുകളിലെല്ലാം കൃത്യമായ വിവരങ്ങൾ ലഭ്യമാക്കുവാൻ കമ്മീഷൻ പോലീസിനോട് മേൽപ്രകാരം ആവശ്യപ്പെട്ടിട്ടുണ്ട്. നടപടിക്രമങ്ങൾ ഏറ്റവും ശിശുസൗഹാർദ്ദപരമാക്കുന്നതിന് പോക്സോ കേസുമായി ബന്ധപ്പെട്ട കാര്യങ്ങൾ ജില്ലാതലത്തിലും റെയ്ഞ്ച് തലത്തിലും പുനരവലോകനം ചെയ്യുന്നതിനുമായി യഥാക്രമം ജില്ലാ പോലീസ് മേധാവികൾ, റെയ്ഞ്ച് ഐ.ജി.മാർ

എന്നിവർക്ക് നിർദ്ദേശം നൽകാൻ കമ്മീഷൻ സംസ്ഥാന പോലീസ് മേധാവിയോട് ആവശ്യപ്പെട്ടിട്ടുണ്ട്.

പോക്സോ കേസുമായി ബന്ധപ്പെട്ട് കമ്മീഷൻ ലഭിക്കുന്ന പരാതികളിൽ കമ്മീഷൻ ബന്ധപ്പെട്ട ജില്ലാ പോലീസ് മേധാവിയ്ക്കായി നിന്നും മറ്റ് അധികാര സ്ഥാനങ്ങളിൽ നിന്നും അടിയന്തിര റിപ്പോർട്ടുകൾ തേടുകയും റിപ്പോർട്ടുകൾ അവധാനതയോടെയും ആലോചനാ ബുദ്ധിയോടെയും വിലയിരുത്തി ആവശ്യമായ നടപടികൾക്ക് ശുപാർശചെയ്യുകയും ചെയ്തിട്ടുണ്ട്.

കുട്ടികൾക്കെതിരെയുള്ള ശാരീരികമാനസിക പീഡനങ്ങൾ തടയുന്നതിന് ആവശ്യമായ മാർഗ്ഗങ്ങൾ ശുപാർശ ചെയ്യുന്നതിനായി സർക്കാർ രൂപീകരിച്ച മാസ്റ്റർ ഷെഫീക്ക് കമ്മിറ്റി ശുപാർശകളുടെ അടിസ്ഥാനത്തിൽ ഒരു സ്റ്റാൻഡേർഡ് ഓപ്പറേറ്റിംഗ് പ്രൊസ്യൂജിയർ (എസ്.ഒ.പി.) ചിട്ടപ്പെടുത്താൻ സംസ്ഥാനസർക്കാർ അഭ്യർത്ഥിച്ചതനുസരിച്ച് സാമൂഹ്യനീതി, പോലീസ്, ആരോഗ്യം, വിദ്യാഭ്യാസം തുടങ്ങിയ വകുപ്പുകളുമായി ബന്ധപ്പെട്ടവരുടെ ഉന്നതതല യോഗം റിപ്പോർട്ട് കാലയളവിൽ കമ്മീഷൻ വിളിച്ചുചേർക്കുകയും എസ്.ഒ.പി തയ്യാറാക്കി സർക്കാരിന് നൽകുകയും ചെയ്തിട്ടുണ്ട്.

കുറ്റകൃത്യങ്ങൾക്ക് ഇരയാകുന്നവർക്ക് നഷ്ടപരിഹാരം നൽകുന്നതിനായി ക്രിമിനൽ നടപടി നിയമ സംഹിതയിലെ 357എ വകുപ്പ് പ്രകാരം കേരള സർക്കാർ പുറപ്പെടുവിച്ചിട്ടുള്ള വിക്ടിം കോമ്പൻസേഷൻ സ്കീമിൽ പോക്സോ ആക്റ്റ് പ്രകാരമുള്ള കുറ്റകൃത്യങ്ങൾ ഉൾപ്പെടുത്തിയിട്ടില്ലാത്തതിനാൽ പ്രസ്തുത സ്കീം ഭേദഗതി ചെയ്യുവാൻ കമ്മീഷൻ സംസ്ഥാന സർക്കാരിനോട് ആവശ്യപ്പെട്ടിട്ടുണ്ട്. ഇക്കാര്യത്തിൽ നടപടി സ്വീകരിച്ചു വരുന്നതായി സംസ്ഥാന സർക്കാർ കമ്മീഷനെ അറിയിച്ചിട്ടുണ്ട്.

അധ്യാപകർക്ക് പോക്സോ നിയമം സംബന്ധിച്ച് പരിശീലനം നൽകുന്നതിനായി ഒരു ട്രെയിനിംഗ് മോഡ്യൂൾ തയ്യാറാക്കി നൽകുവാൻ ദേശീയ ബാലാവകാശ സംരക്ഷണ കമ്മീഷൻ (എൻ.സി.പി.സി.ആർ) അഭ്യർത്ഥിച്ചതനുസരിച്ച് അത് കമ്മീഷൻ തയ്യാറാക്കി എൻ.സി.പി.സി.ആറിന് നൽകുകയും ചെയ്തിട്ടുണ്ട്.

വിവിധ കർത്തവ്യവാഹകർക്ക് പരിശീലനം നൽകുന്നതിനുള്ള മാർഗ്ഗനിർദ്ദേശങ്ങൾ സംസ്ഥാന സർക്കാർ പുറപ്പെടുവിക്കണമെന്ന് പോക്സോ നിയമത്തിലെ 39-ാം വകുപ്പിൽ വ്യവസ്ഥ ചെയ്തിട്ടുണ്ട്. ഇതുപ്രകാരം സംസ്ഥാന സർക്കാർ പുറപ്പെടുവിക്കേണ്ട മാർഗ്ഗനിർദ്ദേശങ്ങളുടെ കരട് കമ്മീഷൻ തയ്യാറാക്കി മേൽ നടപടികൾക്കായി സർക്കാരിന് നൽകിയിട്ടുണ്ട്. കൂടാതെ റിപ്പോർട്ട് കാലയളവിൽ കമ്മീഷൻ അംഗങ്ങൾ പ്രത്യേക കോടതികൾ, സി.ഡബ്ല്യൂ.സി-കൾ തുടങ്ങിയിടങ്ങളിൽ സന്ദർശനം നടത്തുകയും പോക്സോ കേസുകളുമായി ബന്ധപ്പെട്ട കാര്യങ്ങൾ നേരിട്ട് കണ്ട് മനസ്സിലാക്കുകയും വിവരങ്ങൾ ശേഖരിക്കുകയും ചെയ്തിട്ടുണ്ട്.

റിപ്പോർട്ട് കാലയളവിൽ ചൈൽഡ് വെൽഫെയർ കമ്മിറ്റികൾ, സർക്കാർ ശിശു സംരക്ഷണ സ്ഥാപനങ്ങളിലെ സുപ്രണ്ടുമാർ എന്നിവർക്കായി ഒരു ഏകദിന ശില്പശാലകൾ സംഘടിപ്പിച്ചിരുന്നു. ബഹു: കേരള ഹൈക്കോടതി ജഡ്ജി ശ്രീ.ജസ്റ്റിസ് .ബി. കെമാൽപാഷായാണ് ശില്പശാലക്ക് നേതൃത്വം നൽകിയത്. ഇതിനു പുറമേ സന്നദ്ധ സംഘടനാ പ്രവർത്തകർക്കായി മറ്റൊരു ശില്പശാലയും കമ്മീഷന്റെ ആഭിമുഖ്യത്തിൽ സംഘടിപ്പിച്ചിരുന്നു. ദേശീയബാലാവകാശ സംരക്ഷണ കമ്മീഷൻ മുൻ അംഗവും കർണ്ണാടക ബാലാവകാശ സംരക്ഷണ കമ്മീഷന്റെ മുൻ ചെയർപേഴ്സനുമായിരുന്നു ശ്രീമതി .നീനാ നായിക്, സാമൂഹ്യനീതി വകുപ്പ് ഡയറക്ടർ, ആരോഗ്യവകുപ്പ് അഡീഷണൽ ഡയറക്ടർ, പോലീസ് അഡീഷണൽ ജനറൽ തുടങ്ങിയവർ ക്ലാസ്സുകൾക്ക് നേതൃത്വം നൽകി.

കുട്ടികൾ ഓരോ ദിവസവും കാതലായ സമയം ചിലവഴിക്കുന്നത് സ്കൂളുകളിലാണ്. സ്കൂളുകൾ കേന്ദ്രീകരിച്ച് സംസ്ഥാനത്ത് കുട്ടികൾക്കെതിരായി ലൈംഗിക കുറ്റകൃത്യങ്ങൾ വർദ്ധിച്ചു വരുന്ന സാഹചര്യത്തിൽ സ്കൂളുകളിൽ ലൈംഗിക കുറ്റകൃത്യത്തിനെ കുറിച്ച് അറിവ് ലഭിച്ചാൽ സ്ഥാപന മേധാവി ഉൾപ്പെടെയുള്ളവർ സ്വീകരിക്കേണ്ട നടപടി ക്രമങ്ങളും അധ്യാപകരിലും കുട്ടികളിലും അവബോധം സൃഷ്ടിക്കുന്നതിന് സ്വീകരിക്കേണ്ട മാർഗ്ഗങ്ങളും പരാതികളും നിർദ്ദേശങ്ങളും സമർപ്പിക്കുന്നതിന് പരാതിപ്പെട്ടി സ്ഥാപിക്കുന്നതും ഉൾപ്പെടെയുള്ള മാർഗ്ഗനിർദ്ദേശങ്ങൾ അടങ്ങിയ സർക്കുലർ പുറപ്പെടുവിക്കണമെന്ന് കമ്മീഷൻ സി.ആർ.എം.പി.നം. 251/എൽഎ1/2014 നമ്പർ കേസിൽ 20..12..2014-ലെ ഉത്തരവിൽ സംസ്ഥാന സർക്കാരിനോട് ശുപാർശ ചെയ്യുകയുണ്ടായി.

ഇത്പ്രകാരം പൊതുവിദ്യാഭ്യാസ വകുപ്പ് സെക്രട്ടറി ഇത് സംബന്ധിച്ച് വിശദവിവരങ്ങളടങ്ങിയ സർക്കുലർ (2859/ജി3/15/പൊ.വി.വ തീയതി 18..03..2015) പുറപ്പെടുവിക്കുകയും സർക്കുലറിൽ അടങ്ങിയിട്ടുള്ള നിർദ്ദേശങ്ങൾ എല്ലാ സ്കൂളുകളിലും നടപ്പിലാക്കിയെന്ന് ഉറപ്പ് വരുത്തുവാൻ പൊതു വിദ്യാഭ്യാസ ഡയറക്ടർ, ഹയർ സെക്കന്ററി ഡയറക്ടർ, വൊക്കേഷണൽ ഹയർ സെക്കന്ററി ഡയറക്ടർ എന്നിവരോട് നിർദ്ദേശിക്കുകയും ചെയ്തിട്ടുണ്ട്. ഇത് കുട്ടികൾക്കെതിരെയുള്ള ലൈംഗിക കുറ്റകൃത്യങ്ങൾ തടയുന്നതിലെ ഒരു വലിയ മുന്നേറ്റമായി കമ്മീഷൻ കരുതുന്നു.

11. സൗജന്യവും നിർബന്ധിതവുമായ വിദ്യാഭ്യാസത്തിനുള്ള കുട്ടികളുടെ അവകാശം ആക്ട്, 2009 (ആർ.റ്റി.ഇ. ആക്ട്) പ്രകാരമുള്ള പ്രവർത്തനങ്ങൾ

ആർ.റ്റി.ഇ. ആക്റ്റിലെ 31-ാം വകുപ്പ് പ്രകാരം കുട്ടികൾക്കുള്ള വിദ്യാഭ്യാസ അവകാശം നിരീക്ഷിക്കുന്നതിനുള്ള അധികാരം സംസ്ഥാന ബാലാവകാശ സംരക്ഷണ കമ്മീഷനാണ്. ഇതുമായി ബന്ധപ്പെട്ട കർത്തവ്യ നിർവ്വഹണത്തിനായി കമ്മീഷനിൽ ഒരു ആർ.റ്റി.ഇ. സെൽ രൂപീകരിച്ചിട്ടുണ്ട്. വിദ്യാഭ്യാസ അവകാശം നിരീക്ഷിക്കുന്നതിന്റെ ഭാഗമായി കമ്മീഷൻ “നിരീക്ഷണ” എന്ന പേരിൽ ഒരു ഓൺലൈൻ നിരീക്ഷണ സംവിധാനവും ഏർപ്പെടുത്തുകയുണ്ടായി. കമ്മീഷന്റെ ഔദ്യോഗിക വെബ് സൈറ്റായ

www.kescpcr.kerala.gov.in മുഖേന കുട്ടികൾക്ക് ഈ സംവിധാനത്തിലേക്ക് പ്രവേശനം ലഭ്യമാണ്.

റിപ്പോർട്ട് കാലയളവിൽ സംസ്ഥാനത്തെ മോഡൽ റസിഡൻഷ്യൽ സ്കൂളുകൾ, ഫിഷറീസ് സ്കൂളുകൾ തുടങ്ങിയവയുടെ പ്രവർത്തനങ്ങൾ വിലയിരുത്തുന്നതിനും പരിശോധനക്കുമായി കമ്മീഷൻ തയ്യാറാക്കിയ പ്രൊഫോമയുടെ അടിസ്ഥാനത്തിൽ മോഡൽ റസിഡൻഷ്യൽ സ്കൂളുകളും ഫിഷറീസ് സ്കൂളുകളും റിപ്പോർട്ട് കാലയളവിൽ കമ്മീഷൻ പരിശോധിക്കുകയും ആവശ്യമായ പരിഹാരങ്ങൾ ശുപാർശ ചെയ്യുകയും ചെയ്തിട്ടുണ്ട്. കുട്ടികളുടെ വിദ്യാഭ്യാസാവകാശം സംബന്ധിച്ച പരാതികളിന്മേൽ 2005-ലെ ബാലാവകാശങ്ങൾ സംരക്ഷിക്കുന്നതിനു വേണ്ടിയുള്ള കമ്മീഷനുകൾ ആക്റ്റിലെയും (സി. പി.സി.ആർ. ആക്റ്റ്), ആർ.റ്റി.ഇ. ആക്റ്റിലെയും അധികാരങ്ങൾ വിനിയോഗിച്ച് അന്വേഷണ വിചാരണ നടത്തി പരിഹാരം ഉണ്ടാക്കുന്ന സമ്പ്രദായമാണ് കമ്മീഷൻ അവലംബിച്ചിരിക്കുന്നത്. റിപ്പോർട്ട് കാലയളവിൽ കമ്മീഷൻ പരിഗണിച്ച പരാതികളിൽ വിദ്യാഭ്യാസവുമായി ബന്ധപ്പെട്ട കാര്യങ്ങളിൽ ആവശ്യമായ ശുപാർശകൾ കമ്മീഷൻ പുറപ്പെടുവിച്ചിട്ടുണ്ട്.

12. അട്ടപ്പാടി ആദിവാസി മേഖലയിലെ അംഗൻവാടികളിലെ ശിശുസൗഹൃദ-കോ- അഡാപ്റ്റഡ് പ്രീപ്രൈമറി കരിക്കുലം

വിദ്യാഭ്യാസാവകാശവുമായി ബന്ധപ്പെട്ട പ്രവർത്തനങ്ങളുടെ ഭാഗമായി അട്ടപ്പാടി ആദിവാസിമേഖലയിലെ പാർശ്വവൽക്കരിക്കപ്പെട്ട കുട്ടികളുടെ പ്രശ്നങ്ങൾക്ക് കമ്മീഷൻ മുന്തിയ പരിഗണന നൽകുകയും, അവരുടെ അവകാശങ്ങളുടെ സംരക്ഷണത്തിനായി സ്ഥലം സന്ദർശിച്ച് അന്വേഷണം നടത്തി സർക്കാരിനും ബന്ധപ്പെട്ട അധികാരികൾക്കും ശുപാർശകൾ നൽകുകയും ചെയ്തിട്ടുണ്ട്. കുടിവെള്ളവിതരണം കാര്യക്ഷമമാക്കുക, ആദിവാസി ഊരുകളിലെ അംഗൻവാടികളിലെ ഭൗതിക സാഹചര്യങ്ങൾ വർദ്ധിപ്പിക്കുക, സ്കൂളുകളിൽ നിന്ന് കുട്ടികളുടെ കൊഴിഞ്ഞുപോക്കിനുള്ള കാരണം കണ്ടെത്തി പരിഹാരനടപടി സ്വീകരിക്കുക, പോഷകാഹാരലഭ്യത ഉറപ്പാക്കുക, എന്നിങ്ങനെ കമ്മീഷൻ നൽകിയ വിവിധ ശുപാർശകൾ തുടർ നടപടിയ്ക്കായി ഗവൺമെന്റിനു നൽകിയിരുന്നു. പ്രസ്തുത ശുപാർശകളിൽ അടിയന്തിര പ്രാധാന്യം നൽകിയ കാര്യങ്ങളിൽ അട്ടപ്പാടി ആദിവാസി പ്രദേശത്തെ കുട്ടികളുടെ ശൈശവ-വിദ്യാഭ്യാസം സംബന്ധിച്ച കാര്യത്തിനായി തുടർന്ന് അട്ടപ്പാടി പ്രദേശത്തെ ആദിവാസി വിഭാഗം കുട്ടികളുടെ ശൈശവ-വിദ്യാഭ്യാസം അവരുടെ തനതു ശൈലിയിലുള്ള ഭാഷയിൽ അഭ്യസിക്കുന്നതിനായി കമ്മീഷൻ ഒരു പ്രത്യേക പാഠ്യപദ്ധതി ആവിഷ്കരിക്കണമെന്ന് തീരുമാനിക്കുകയും അതിന്റെ അടിസ്ഥാനത്തിൽ ഈ മേഖലയിൽ പ്രത്യേക വൈദഗ്ദ്ധ്യം ലഭിച്ചിട്ടുള്ള പ്രമുഖരുടെ ഒരു സംസ്ഥാനതല കമ്മിറ്റി രൂപീകരിക്കുകയും അവരുടെയും എസ്.സി. ഇ.ആർ.റ്റിയു

ടെയും, സാമൂഹ്യനീതി വകുപ്പിന്റെയും സഹായസഹകരണങ്ങളോടെ മേൽപറഞ്ഞ തലത്തിൽ ഒരു തീം അഡ്വാപ്പർട്ട് പ്രീ പ്രൈമറി കരിക്കുലം തയ്യാറാക്കുന്നതിനുള്ള നടപടികൾ സ്വീകരിക്കുകയും ചെയ്തു. ഇതിനുശേഷം പ്രസ്തുത പാഠ്യപദ്ധതി അട്ടപ്പാടി പ്രദേശത്തെ ഇരുള വിഭാഗം കുട്ടികൾ ശൈശവ വിദ്യാഭ്യാസം നടത്തുന്ന അംഗൻവാടികളിൽ സാമൂഹ്യനീതി വകുപ്പിന്റെ സഹകരണത്തോടെ പരീക്ഷണാടിസ്ഥാനത്തിൽ കുട്ടികളെ പരിശീലിപ്പിച്ച് നോക്കുകയും ചെയ്തു. ഇത് പൂർണ്ണതോതിൽ നടപ്പാക്കുന്നതിനുള്ള പ്രവർത്തനങ്ങൾ പുരോഗമിച്ചു വരികയുമാണ്.

13. വിവരാവകാശ നിയമപ്രകാരമുള്ള അപേക്ഷകൾ

2005-ലെ വിവരാവകാശ നിയമപ്രകാരം ലഭിക്കുന്ന അപേക്ഷകളിൽ കമ്മീഷനിൽ ലഭ്യമായിട്ടുള്ള വിവരങ്ങൾ അപേക്ഷകർക്ക് ലഭ്യമാക്കുന്നതിനായി സ്റ്റേറ്റ് പബ്ലിക് ഇൻഫർമേഷൻ ഓഫീസർമാരെ കമ്മീഷനിൽ നിയോഗിച്ചിട്ടുണ്ട്. ഇതുപ്രകാരം റിപ്പോർട്ട് കാലയളവിൽ കമ്മീഷൻ ലഭിച്ച 24 അപേക്ഷകൾ സമയബന്ധിതമായി പരിഗണിക്കുകയും തീർപ്പാക്കുകയും ചെയ്തിട്ടുണ്ട്.

14. പബ്ലിക് റിലേഷൻസ് പ്രവർത്തനങ്ങൾ

കമ്മീഷന്റെ പ്രവർത്തനങ്ങൾ പൊതുജനങ്ങളിൽ എത്തിക്കുന്നതിനും പൊതുജനാഭിപ്രായങ്ങൾക്കും പരാതികൾക്കും പുറമെ മാധ്യമ വാർത്തകളും അഭിപ്രായങ്ങളും കൂടി ക്രോഡീകരിച്ച് ബാലാവകാശ സംരക്ഷണ പ്രവർത്തനങ്ങൾ കൂടുതൽ കാര്യക്ഷമമാക്കുന്നതിനുമായി കമ്മീഷനിൽ ഒരു പബ്ലിക് റിലേഷൻസ് വിഭാഗം പ്രവർത്തിച്ചുവരുന്നു. കമ്മീഷൻ സ്വീകരിക്കുന്ന നടപടികൾ സംബന്ധിച്ച കാര്യങ്ങൾ പത്രക്കുറിപ്പുകളിലൂടെ പൊതുജനങ്ങളെ അറിയിക്കുന്നതും പബ്ലിക് റിലേഷൻസ് വിഭാഗമാണ്. കമ്മീഷന്റെ പ്രധാനപ്പെട്ട ഉത്തരവുകൾ കുട്ടികൾ ഉൾപ്പെടെ ഏവരുടേയും അറിവിലേയ്ക്കായി കമ്മീഷന്റെ വെബ് സൈറ്റിൽ പ്രസിദ്ധപ്പെടുത്തുന്നതും പബ്ലിക് റിലേഷൻ വിഭാഗമാണ്.

15. ബഡ്ജറ്റും ധനകാര്യവും

2014-15 വർഷത്തെ ബഡ്ജറ്റിൽ, “2235-02-102-53-ബാലാവകാശ കമ്മീഷൻ” എന്ന ശീർഷകത്തിനു കീഴിൽ കമ്മീഷന്റെ പദ്ധതിയിതര ഇനത്തിലെ ആവശ്യങ്ങൾക്കായി 2,47,19,000 രൂപ വിവിധ ബഡ്ജറ്റ് ശീർഷകങ്ങളിലായി അനുവദിക്കുകയുണ്ടായി. സംസ്ഥാന സർക്കാരിന്റെ ധനസഹായം കൂടാതെ കമ്മീഷന്റെ പ്രവർത്തനങ്ങൾക്കായി ഉപദേശകരുടെ സേവനവും, ആലോചനാ യോഗങ്ങൾ, സെമിനാറുകൾ എന്നിവ സംഘടിപ്പിക്കുന്നതിന് യൂണിസെഫ് ധനസഹായവും ലഭിക്കുകയുണ്ടായി.

കമ്മീഷന്റെ 2014-15 വർഷത്തെ വരവും ചെലവും സംബന്ധിച്ച വിശദാംശങ്ങൾ ചുവടെ ചേർക്കുന്നു.

കേരളസംസ്ഥാന ബാലാവകാശസംരക്ഷണ കമ്മീഷന്റെ 2014-15 വർഷത്തെ ബഡ്ജറ്റ്			
വിഹിതവും ചെലവും			
നമ്പർ	വിഹിതം/ചെലവ്	ബജറ്റ് വിഹിതം (ആയിരത്തിൽ)	ചെലവ്
(എ)	2235-02-102-53		
	01- ശമ്പളം		
	1. ശമ്പളം	92,92,000	93,82,842
	2. ക്ഷാമബത്ത	82,30,000	85,49,637
	3. വീട്ടുവാടക അലവൻസ്	13,74,000	12,93,262
	4. മെഡിക്കൽ റീയിമ്പേഴ്സ്മെന്റ്	3,00,000	Nil
	5. മറ്റു അലവൻസുകൾ	52,000	96,400
(ബി)	02-വേതനം	5,00,000	7,16,100
(സി)	04-യാത്രാ ചിലവുകൾ		
	1. യാത്രാ ബത്ത	3,00,000	2,48,457
	2. സ്ഥലമാറ്റ ബത്ത	41,000	10,897
	3. അവധി യാത്രാനുകൂല്യം	50,000	Nil
(ഡി)	05 - ഓഫീസ് ചിലവുകൾ		
	1. വെള്ളക്കരം	1,00,000	2,131
	2. വൈദ്യുതി ചിലവ്	5,00,000	99,529
	3. ടെലിഫോൺ ചിലവ്	3,00,000	76,296
	4. മറ്റിനങ്ങൾ	17,00,000	16,99,864
(ഇ)	06 - വാടക, കരം, നികുതി	10,80,000	12,39,822
	2235-02-102-53-45 പി.ഒ. എൽ	1,00,000	70000
	2235-02-102-53-21 സംരക്ഷണവും അറ്റകുറ്റപ്പണികളും	1,00,000	4876
(എഫ്)	34 - മറ്റു ചിലവുകൾ	7,00,000	4,70,132
യൂണിസെഫ് ധനസഹായം		18,48,000	13,10,000

പ്ലാൻ ഫണ്ട്	ബഡ്ജറ്റ് അലോക്കേഷൻ	75 ലക്ഷം
	ആകെ ചിലവ്	75 ലക്ഷം
എസ്സ്.എസ്സ്.എ.ഫണ്ട്	അലോട്ട്മെന്റ്	7,25,000
	ആകെ ചിലവ്	5,43,560
പ്രോജക്ട്	സ്വീകരിച്ച തുക	13,35,000
	ആകെ ചിലവ്	6,67,50
ഡയറക്ടറേറ്റിൽ നിന്നും കിട്ടിയ വിഹിതം		5,00,000
ആകെ ചിലവ്		ഇല്ല

റിപ്പോർട്ട് കാലയളവിൽ കുട്ടികളുടെ ഉത്തമതാല്പര്യം മുൻനിർത്തി ബാലാവകാശ സംരക്ഷണത്തിന് ആവശ്യമായ പ്രവർത്തനങ്ങൾ കാര്യക്ഷമമായി നടത്തുവാൻ കമ്മീഷൻ കഴിഞ്ഞിട്ടുണ്ട്. തുടർ വർഷത്തിലും കാര്യക്ഷമവും ശക്തവുമായ പ്രവർത്തനങ്ങൾ കാഴ്ച വെയ്ക്കാൻ കഴിയുമെന്ന ഉറച്ച വിശ്വാസവും പ്രതീക്ഷയുമാണ് കമ്മീഷനുള്ളത്.

ശ്രീ.കെ.നസീർ
(മെമ്പർ)

മീന.സി.യു
(മെമ്പർ)

ബാബു.എൻ
(മെമ്പർ)

സന്ധ്യ.ജെ
(മെമ്പർ)

ഫാ.ഫിലിപ്പ് പരക്കാട്ട്
(മെമ്പർ)

ഗ്ലോറി ജോർജ്ജ്
(മെമ്പർ)

ശോഭാ കോശി
(ചെയർപേഴ്സൺ)

അനുബന്ധം - 1

റിപ്പോർട്ട് കാലയളവിലെ (2014-15) കമ്മീഷൻ ചെയർപേഴ്സന്റെയും അംഗങ്ങളുടെയും പേരുവിവരം

- | | |
|--|--|
| 1. ശ്രീമതി നീലാ ഗംഗാധരൻ
ഐ.എ.എസ്. (റിട്ട.) | - ചെയർപേഴ്സൺ
(03..06.2013 മുതൽ 08..07..2014 വരെ) |
| 2. ശ്രീ. കെ. നസീർ | - അംഗം (ആക്ടിംഗ് ചെയർപേഴ്സൺ 09-07-2014 മുതൽ 05-03-2015 -വരെ) |
| 3. ശ്രീമതി. ശോഭാകോശി | - ചെയർപേഴ്സൺ (06..03..2015 മുതൽ) |
| 4. ശ്രീമതി. മീന. സി.യു. | - അംഗം |
| 5. ശ്രീ. ബാബു.എൻ. | - അംഗം |
| 6. ഫാ. ഫിലിപ്പ് പരക്കാട്ട് | - അംഗം |
| 7. ശ്രീമതി. സന്ധ്യ.ജെ. | - അംഗം |
| 8. ശ്രീമതി. ഗ്ലോറി ജോർജ്ജ് | - അംഗം |

അനുബന്ധം - 2

റിപ്പോർട്ട് കാലയളവിലെ (2014-15) കമ്മീഷൻ സെക്രട്ടറിയുടേയും മറ്റും

ഉദ്യോഗസ്ഥരുടേയും പേരുവിവരം

കമ്മീഷന്റെ സെക്രട്ടറി

ശ്രീ. സി.കെ. വിശ്വനാഥൻ, ഐ.എ.എസ്. (റിട്ട.)

കമ്മീഷന്റെ രജിസ്ട്രാർ

ശ്രീ. എസ്.എച്ച്. ജയകേശൻ (അഡീഷണൽ ലാ സെക്രട്ടറി)

മറ്റ് ഉദ്യോഗസ്ഥരും ജീവനക്കാരും

- | | |
|------------------------------|--|
| 1. ശ്രീ. കെ.ജി. വിജയകുമാർ | - അഡ്മിനിസ്ട്രേറ്റീവ് ഓഫീസർ (31.07.2014 വരെ) |
| 2. ശ്രീമതി. പി. ജയശ്രീ | - അഡ്മിനിസ്ട്രേറ്റീവ് ഓഫീസർ(01.09.2014 മുതൽ) |
| 3. ശ്രീമതി. കെ.എസ്.ഉഷ | - ഫിനാൻസ് ഓഫീസർ (31.07.2014 വരെ) |
| 4. ശ്രീമതി. ജയലക്ഷ്മി.എസ് | - ഫിനാൻസ് ഓഫീസർ (18.08.2014 മുതൽ) |
| 5. ശ്രീ.വി.പി പ്രമോദ് കുമാർ | - പി.ആർ.ഒ. |
| 6. ശ്രീ.എൽ.ആർ. രാജീവ് കുമാർ | - കോർട്ട് ഓഫീസർ/സെക്ഷൻ ഓഫീസർ- 1. |
| 7. ശ്രീമതി. മേഘന.വി.ആർ | - കോർട്ട് ഓഫീസർ/സെക്ഷൻ ഓഫീസർ-2)
(04.02.2015 മുതൽ) |
| 8. ശ്രീ. ബിജു. പി | - സെക്ഷൻ ഓഫീസർ(ജനറൽ)(22.09.2014 മുതൽ) |
| 9. ശ്രീ. ഷാജൻ.എ. | - സെക്ഷൻ ഓഫീസർ (ഭരണവിഭാഗം) |
| 10. ശ്രീമതി സ്മിത.സി.എസ് | - ലീഗൽ അസിസ്റ്റന്റ് |
| 11. ശ്രീമതി അമ്പിളി.സി.ജോസഫ് | - ലീഗൽ അസിസ്റ്റന്റ് |
| 12. ശ്രീമതി എം.ആർ പ്രിയ | - അക്കൗണ്ടന്റ് (31.12.2014 വരെ) |
| 13. ശ്രീ.വി.എസ്. വെങ്കിടേഴ് | - അക്കൗണ്ടന്റ് (23.02.2015 മുതൽ) |
| 14. ശ്രീമതി ശ്രീലേഖ സി.കെ. | - ക്ലാർക്ക്-കം-ഡേറ്റാ എൻട്രി ഓപ്പറേറ്റർ. |
| 15. ശ്രീ.പി.പത്മകുമാർ | - ക്ലാർക്ക്-കം-ഡേറ്റാ എൻട്രി ഓപ്പറേറ്റർ
2.02.2015 മുതൽ) |
| 16. ശ്രീ. എസ്.എൽ.വിജയകുമാർ | - ക്ലാർക്ക്-കം-ഡേറ്റാ എൻട്രി ഓപ്പറേറ്റർ
(02.02.2015 മുതൽ) |
| 17. ശ്രീ.ജി.അരുൺകുമാർ | - ക്ലാർക്ക്-കം-ഡേറ്റാ എൻട്രി ഓപ്പറേറ്റർ. |
| 18. ശ്രീ. ബിജി.കെ.ചാക്കോ | - ഓഫീസ് അറ്റൻഡന്റ്. |
| 19. ശ്രീ. ബിജു. വി.ആർ | - ഓഫീസ് അറ്റൻഡന്റ്(09.10.2014 മുതൽ) |
| 20. ശ്രീ. സന്തോഷ്.കെ.എസ് | - ഡ്രൈവർ (17.03.2015 മുതൽ) |

അനുബന്ധം-3

2014-2015 വർഷം കേരള സംസ്ഥാന ബാലാവകാശസംരക്ഷണ കമ്മീഷൻ സമർപ്പിച്ച പ്രധാനപ്പെട്ട റിപ്പോർട്ടുകളും,ശുപാർശകളും

അനുബന്ധം - 4

കമ്മീഷൻ പ്രസിദ്ധീകരിച്ച കുട്ടികളുടെ കൈപ്പുസ്തകം

അനുബന്ധം - 5

കമ്മീഷൻ പ്രസിദ്ധീകരിച്ച പോക്സോ കൈപ്പുസ്തകം